

جاسوسی دنیا

93- ساتواں جزیرہ

94- شیطانی جھیل

95- سنہری چنگاریاں



جاسوسی دنیا نمبر 95

سنہری چنگاریاں

(مکمل ناول)

پیشترس

خطوط کا ایک انبار میرے سامنے ہے اور میں سوچ رہا ہوں کہ مجھے کیا کرنا چاہئے..... یہ خطوط میری پچھلی کتاب ”بیباکوں کی تلاش“ سے تعلق رکھتے ہیں۔ اس انبار میں صرف آٹھ عدد خطوط ایسے ملے ہیں جن کے راقموں یا راقماؤں کو یہ کتاب پسند نہیں آئی۔

ایک صاحب یا صاحبہ (نام سے جس کا اندازہ کرنا دشوار ہے) رقم طراز ہیں کہ میں صرف ”جاسوسی ناول“ لکھا کروں۔ مزاج وغیرہ کی طرف قطعی دھیان نہ دوں۔ کہانی میں صرف ایک قتل ہو اور سراغ رساں مختلف قسم کی گتھیاں سلجھاتا ہوا مجرم تک جا پہنچے۔“

محترم یا محترمہ! یقین ماننے میں تو یہ چاہتا ہوں کہ کسی کہانی میں سرے سے کوئی قتل ہی نہ ہو..... لیکن پبلک۔

ہماری قوم ہر وقت خون کو گرمائے رکھنا چاہتی ہے۔ پتہ نہیں آپ کو یاد ہو یا نہ ہو کہ سری ادب کے طوفان سے پہلے ہمارے یہاں تاریخی ناولوں کا سیلاب آیا ہوا تھا جن کے ہر صفحے پر ”کشتوں کے پتے“ نظر آیا کرتے تھے۔ اُس سے بھی پہلے مرزا غالب تک اکثر ”دھول دھپے“ کا شکار ہوئے ہیں۔ بہر حال کیا عرض کروں..... اکثریت ایسے پڑھنے والوں کی ہے جو کتاب کے ہر صفحے پر ”دھول دھپا“ دیکھنا چاہتے ہیں۔ پھر بھی میں محتاط ہو کر لکھتا ہوں۔

ایک صاحب کو ”بیباکوں کی تلاش“ میں پیش رس کے علاوہ اور کہیں

بھی انجمن کا طریق کار نظر نہیں آیا..... ان کو ایک ایسے صاحب کے ساتھ بٹھا دیا جائے جو صبیحہ کے کردار کو سرے سے غیر ضروری سمجھتے ہیں تو مجھے دونوں ہی کو تشفی بخش جواب دینے میں آسانی ہوگی۔ تو آپ دونوں ہی سنئے! صبیحہ کا کردار محض انجمن کا طریق کار واضح کرنے کے لئے لایا گیا تھا..... اس کی وضاحت کے دو ہی طریقے ہو سکتے ہیں۔ یا تو چند حرفوں میں یہ لکھ دیا جائے کہ ”انجمن کا پیشہ بلیک میلنگ تھا.....“ یا پھر کسی واقعہ کے سہارے یہ چیز قاری کے ذہن نشین کرائی جائے..... پہلا طریقہ کہلاتا ہے ”رپورٹ“ اور دوسرا ”کہانی“ تو پھر میں کہانی ہی لکھنے بیٹھا تھا..... رپورٹ نہیں۔

ایک صاحبہ اس پر بہت دکھی ہیں کہ آخر میں عمران نے صبیحہ سے بڑی بے مروتی برتی ہے۔ کم از کم صبیحہ کو اتنا تو معلوم ہی ہو جانا چاہئے تھا کہ وہ حقیقتاً کون ہے۔ بھی کیا عرض کروں..... یہ عمران صاحب جانیں کہ انہوں نے ایسا کیوں کیا۔ لیکن اتنا میں بھی جانتا ہوں کہ وہ اپنے کام سے کام رکھتے ہیں۔ انہیں اس کی پرواہ نہیں ہوتی کہ کسی پر کیا گذر رہی ہے۔ بس کسی طرح اپنا الو سیدھا ہونا چاہئے۔

ایک صاحب کو یہ ناول اس لئے پسند نہیں آیا کہ اس میں مجرموں اور سراغ رسانوں کے مابین مورچہ بندی نہیں ہوئی۔

بہر حال مختلف قسم کی پسند رکھنے والے حضرات بعض اوقات مجھے چکرا کر رکھ دیتے ہیں۔ خیر صاحب..... یہ رہیں سنہری چنگاریاں۔ اس میں آپ کو وہ سب کچھ مل جائے گا جو آپ چاہتے ہیں۔

ابن صفی

جنازہ

بالآخر وہ جنازہ پولیس اسٹیشن جا پہنچا۔

جنازے کے ساتھ چالیس آدمی تھے۔ لیکن کسی کو بھی نہیں معلوم تھا کہ مرنے والا کون تھا یا اُسے کہاں دفن کرتا ہے۔

ہوایہ کہ شہر کی ایک بھری پُری سڑک پر ایک نیک دل شہری کو ایک جنازہ نظر آیا، جس کے ساتھ صرف پانچ آدمی تھے..... پانچواں کبھی ایک پائے کو کاندھا دیتا کبھی دوسرے کو۔ اُس نیک دل شہری نے سوچا کہ قبرستان تک پہنچتے پہنچتے پانچوں کے کاندھے مل ہو جائیں گے لہذا وہ بھی ازراہ ہمدردی جنازے کے ساتھ ہو لیا اور جلد جلد کاندھا بدلنے کی بھی کوشش کرتا رہا۔ یہی نہیں بلکہ دوسرے راہگیروں کو بھی ترغیب دیتا گیا کہ وہ اُس کا رُ ثواب میں حصہ لیں۔

اس طرح اُن پانچوں کی مشکل آسان ہو گئی اور ذرا ہی سی دیر میں جنازے کے ساتھ بہت سے لوگ نظر آنے لگے۔

وہ خلوص نیت سے جنازے کو آگے بڑھائے لئے جا رہے تھے۔ یہ سوچے بغیر کہ جانا کہاں ہے لیکن اُس وقت تو سبھی چونکے جب شہری آبادی بھی پیچھے رہ گئی تھی۔ پھر کسی نے با آواز بلند سمسوں کو مخاطب کر کے پوچھا تھا ”کہ جانا کہاں ہے۔ تدفین کس قبرستان میں ہوگی۔“

اس سوال پر وہ سب احمقوں کی طرح ایک دوسرے کا منہ دیکھنے لگے تھے۔ کسی کے پاس

بھی اس کا جواب نہیں تھا۔

آخر جنازہ وہیں سڑک کے کنارے رکھ دیا گیا۔ وہ سب براہ راست ایک دوسرے سے اُس کے متعلق پوچھنے لگے۔

تب اُس نیک دل آدمی کے دل میں شبہ گذرا کہ ہونہ ہو اُس نے دھوکا کھایا ہے..... کچھ لوگ خاص طور پر اُسے گھور رہے تھے؟ شاید انہوں نے یاد رکھا تھا کہ اُسی آدمی نے انہیں اس کارِ ثواب میں حصہ لینے کی دعوت دی تھی۔

اب تو وہ نیک دل آدمی بے حد زورس نظر آنے لگا..... سوچ رہا تھا کہ الزام اُسی کے سر جائے گا..... خود اُس سے یہ حماقت سرزد ہوئی تھی کہ اُس نے اُن پانچوں آدمیوں کو اس حیثیت سے نہیں دیکھا تھا کہ اُن کی شکلیں بھی یاد رکھنے کی ضرورت پیش آسکتی ہے۔ وہ تو اب یقین کے ساتھ کہہ ہی نہیں سکتا تھا کہ ان لوگوں میں وہ پانچوں بھی موجود ہیں یا نہیں۔

بالآخر اُسے اپنی کہانی بقیہ کو سنانی پڑی اور لوگ اُسے بُرا بھلا کہنے لگے۔ پھر کسی نے گہوارے پر سے چادر ہٹادی۔ لاش کفن میں لپیٹی پڑی تھی۔ ایک آدمی نے مردے کا منہ دیکھنا چاہا لیکن اُس نیک دل آدمی نے جواب کافی ذہین نظر آنے لگا تھا اُسے اس سے باز رکھا۔ اُس نے تجویز پیش کی کہ لاش کو ہاتھ لگائے بغیر یہ جنازہ جوں کا توں کسی پولیس اسٹیشن پر لے جایا جائے۔ اُس کے اس مشورے کی مخالفت نہیں کی گئی تھی۔

جنازہ پر نشن کے تھانے پر لایا گیا تھا۔

اور جب تھانے کے انچارج نے کفن کی ڈوری کھول کر مردے کا منہ دیکھنا چاہا تو مٹی کی ایک ہانڈی لڑھک کر گہوارے کی دیوار سے جا ٹکرائی۔

لاش کا سر غائب تھا اور اُس کی جگہ ہانڈی رکھ دی گئی تھی۔ کلائیوں سے ہتھیلیاں غائب تھیں اور ٹخنوں سے پنچے الگ کر لئے گئے تھے ان کی بجائے لکڑی کی چھوٹی چھوٹی تختیاں پیروں سے اس طرح جوڑ دی گئی تھیں کہ کفن کے اوپر سے پنچے معلوم ہوں۔

اور یہ کسی عورت کی لاش تھی جسم کی بناوٹ سے معلوم ہوتا تھا کہ عمر بیس اور پچیس

کے درمیان رہی ہوگی۔ جلد سفید تھی۔

نیک دل آدمی کو پھر آگے آنا پڑا۔ پوری داستان دہرائی اُس نے اور شبہ میں اُسی وقت دھر لیا گیا۔

وہ تھانے کے انچارج کو کسی طرح باور نہ کرا سکا کہ اُسے اُن پانچوں آدمیوں میں سے کسی کی بھی شکل یاد نہیں رہی تھی۔

سنسنی خیز واقعہ تھا، اس لئے بات فوری طور پر محکمہ سراغ رسانی تک جا پہنچی۔ لاش بھی ناقابل شناخت تھی اس لئے بھلا کر ٹل فریدی کے علاوہ اور کون آگے آتا۔

حمید تو چھوٹے ہی بولا تھا۔ ”الحق تھے وہ پانچوں..... ارے اس جنازے کو سیدھے یہیں لئے چلے آتے خواہ مخواہ راہگیروں کو زحمت دینے کی کیا ضرورت تھی۔“

پھر پرنسٹن کے تھانے پہنچ کر اُس نیک دل آدمی سے پوچھا تھا۔ ”کیوں صاحب..... کیا آپ کافی ہاؤز میں نہیں بیٹھتے.....!“

”نہیں جناب.....؟“ نیک دل آدمی نے اس عجیب سوال پر بوکھلا کر جواب دیا۔

”یہی بات ہے، ورنہ پانچ ہزار جنازے آپ کے سر سے گزر جاتے لیکن آپ کے کان پر جوں نہ رہی گئی۔“

دوسری طرف فریدی لاش کا جائزہ لے رہا تھا۔ اُن سبھوں کو تھانے کی کمپاؤنڈ میں روکے رکھا گیا تھا، جنہوں نے اُس نیک دل آدمی کی ترغیب پر جنازے کے جلوس میں شرکت کی تھی۔

لاش کا جائزہ لے چکنے کے بعد فریدی نے اُن سے بھی کچھ سوالات کئے تھے پھر وہ اس نیک دل آدمی کی طرف متوجہ ہوا تھا۔

”اُن میں کوئی ایسا نہیں جس نے آپ کی طرف اشارہ نہ کیا ہو۔“ فریدی نے اُس سے کہا۔

”مجھے خود ہی اعتراف ہے جناب عالی کہ میں نے ہی انہیں ترغیب دی تھی۔“

”آپ نے اس جنازے کو کہاں دیکھا تھا۔“

”چرچ روڈ کے کراسنگ پر۔“

”آپ کو اچھی طرح یاد ہے۔“

”جی ہاں..... میں یقین کے ساتھ کہہ سکتا ہوں۔“

”اُس وقت کتنے آدمی تھے۔“

”صرف پانچ۔“

”کسی ایک کا حلیہ بتا سکیں گے۔“

”کاش مجھے معلوم ہوتا کہ میں گڑھے میں گرنے جا رہا ہوں۔“

”کیا مطلب.....!“

”اُس صورت میں انہیں بغور دیکھ کر اُن کی شکلیں ذہن نشین کرنے کی کوشش کرتا۔“

”اس بھیڑ میں کسی کے متعلق بھی یقین کے ساتھ نہیں کہہ سکتے کہ وہ بھی اُن پانچوں

میں سے ہو سکتا ہے۔“

”نہیں جناب۔ اگر ایسا ممکن ہوتا تو بہت پہلے اُس کے گریبان پر ہاتھ ڈال چکا ہوتا۔“

”ایک بار پھر کوشش کیجئے۔“ فریدی نے کہا اور اس بھیڑ کی طرف پلٹ آیا۔

پھر وہ سب ایک ایک کر کے لاک اپ کے سلاخوں دار دروازے کے قریب سے گذرتے رہے لیکن یہ شناختی پریڈ بھی ناکام رہی۔ وہ کسی کے بارے میں بھی یقین کے ساتھ کچھ نہ کہہ سکا۔

حوالات میں پہنچ جانے کے بعد وہ نیک دل آدمی بے حد زور سے نظر آنے لگا تھا۔

”میں کب تک یہاں رہوں گا۔“ اُس نے فریدی سے پوچھا۔

”مجھے افسوس ہے کہ آپ کو خواہ مخواہ ان حالات سے دوچار ہونا پڑا۔ لیکن ضابطے کی

کارروائی بہر حال ضروری ہوتی ہے۔“

”یعنی اب مجھے کوئی ضامن بھی تلاش کرنا پڑے گا۔“

”مجبوری ہے..... وہ سبھی آپ ہی کی طرف اشارہ کر رہے ہیں اور آپ کو بھی

اعتراف ہے اس لئے قانون اسی کی پابندی کرے گا جو ایسے حالات میں ضروری ہے۔“

”تو پھر براہ کرم میرے گھروالوں کو اطلاع بھیجوا دیجئے، تاکہ وہ ضمانت کا انتظام کر سکیں۔“

”بہتر ہے..... میں ابھی حرر کو بھیجتا ہوں۔“ فریدی نے کہا اور پھر وہ دونوں انچارج کے آفس میں واپس آ گئے۔

”میری دانت میں تو لاٹ کی شناخت ناممکن ہے۔“ حمید بولا۔

”اور اب سارے شہر میں پوچھتے پھرئیے، اس جنازے کے متعلق جسے صرف پانچ آدمی لے جا رہے تھے۔“ انچارج بولا۔

”میرا خیال اس سے مختلف ہے۔“ فریدی مسکرایا۔

انچارج استفہامیہ انداز میں اُس کی طرف دیکھنے لگا۔

”میرا خیال ہے کہ ہم سیدھے وہیں پہنچیں گے جہاں سے جنازہ اٹھا تھا۔“ اس نے کہا اور نئے سگار کا گوشہ توڑنے لگا۔

”ہو سکتا ہے جناب، خدا کا شکر ہے کہ آپ تشریف لے آئے ورنہ میرے تو فرشتے بھی کچھ نہ کر سکتے اس سلسلے میں۔“

”اب اُس ملزم کے گھر والوں کو اطلاع بھوانے کی کوشش کیجئے۔“ فریدی نے اٹھتے ہوئے کہا۔ ”اس کی ضمانت بھی آج ہی ہونی چاہئے۔“

کچھ دیر بعد حمید لنکن میں بیٹھتا ہوا زہریلے لہجے میں کہہ رہا تھا۔ ”اب ہم سیدھے وہیں پہنچیں گے جہاں سے جنازہ اٹھا تھا کیونکہ اب وہاں خیرات بٹری ہو گی۔“

”تم شاید اسے مذاق سمجھتے ہو۔“ فریدی نے سوچ آن کرتے ہوئے کہا۔

”صاحب مجھے اس سے ذرا برابر بھی دلچسپی نہیں ہے کہ وہ مذاق تھا یا حقیقت تھی..... میں نے آج ہی چھٹی کے لئے درخواست دی ہے۔ یہاں کا موسم آج کل میری برداشت سے باہر ہو رہا ہے۔“

”کہاں جاؤ گے؟“ فریدی نے نرم لہجے میں پوچھا۔

گاڑی چل پڑی تھی۔

”کسی بھی مل اسٹیشن کا رخ کروں گا۔“

”تہا.....!“

اس پر حمید نے ایک آزاد لقم شروع کر دی۔

تہائی آغاز ہے میرا تہائی انجام

تہائی سے بچ کر میں جاؤں گا کہاں

جک بیٹے دو تہا جانوں کی تہائی ٹوٹی تھی

اُن کی سیکائی نے میری تہائی کو جنم دیا

تہائی آغاز ہے میرا تہائی انجام

جن کی تہائی ٹوٹی تھی، اُن کو سات سلام

”پیارے والدین۔“ فریدی نے ٹھنڈی سانس لی۔ لیکن تیسرے مصرعے میں ”تھی“

زائد ہے، چوتھے مصرعے میں ”دیا“ زائد ہے، دوسرا مصرعہ بھی ناقص ہے۔“

”آزاد لقم ہے۔“ حمید نے جھنجھلاہٹ کا مظاہرہ کیا۔

”مادر پدر آزاد ہوگی..... ورنہ آزاد لقم کے لئے بھی کچھ پابندیاں ہیں۔“

”میں لعنت بھیجتا ہوں ہر قسم کی پابندی پر۔“

”پھر غالباً رات کا کھانا نہیں کھاؤ گے؟“

”کیوں.....؟“

”پابندی ہی بھری معدے کی۔“

”میں چھٹی چاہتا ہوں چھٹی..... سمجھے آپ۔“

”اوہ ہم چرچ روڈ کے کراسنگ پر پہنچ گئے ہیں۔“ فریدی نے کہا اور چوراہے سے کسی

قدر آگے بڑھ کر گاڑی روک دی۔

پھر وہ نیچے بھی اتر گیا لیکن حمید وہیں بیٹھا رہا..... سنچر کی شام اور اس طرح غارت

ہو جائے؟ وہ سوچتا اور پیچ و تاب کھاتا رہا۔

قطعاً نہیں دیکھنا چاہتا تھا کہ فریدی گاڑی سے کیوں اترتا تھا اور اب کیا کر رہا ہے، لہذا وہ

دوسری سمت دیکھنے لگا۔

تھوڑی دیر بعد فریدی واپس آگیا اور گاڑی پھر چل پڑی اور پھر جی۔سی۔ ایچ سوسائٹی کی

ایک عمارت کے سامنے رک گئی۔

فریدی نے حمید سے بھی اترنے کو کہا..... وہ بے دلی سے اترتا تو ضرور لیکن عمارت میں داخل ہونے کے سلسلے میں فریدی کا ساتھ دینے پر تیار نہیں تھا۔

”چلو.....!“ فریدی نے اُس کا بازو پکڑ کر آگے بڑھاتے ہوئے کہا۔

برآمدے میں پہنچ کر فریدی نے کال بل کا بٹن دبایا۔

شائد ایک منٹ بعد ایک بوڑھا آدمی باہر آیا تھا۔

”کیا مسٹر گومز تشریف رکھتے ہیں۔“ فریدی نے اس سے پوچھا۔

”میں ہی گومز ہوں..... فرمائیے۔“

”میں گوانیز کرچین ہاؤزنگ سوسائٹی کے دفتر سے معلوم کر کے آیا ہوں کہ آپ اپنی

عمارت کا ایک حصہ کرایہ پر دینا چاہتے ہیں۔“

”جی ہاں.....!“

”مجھے ایک رہائشی مکان کی ضرورت ہے..... کتنے کمرے ہیں اس حصے میں۔“

”آپ کی تعریف.....؟“

”مجھے احمد کمال کہتے ہیں۔“

”اوہ..... دیکھئے مسٹر کمال..... مجھے افسوس ہے، ارادہ تو تھا کرائے پر اٹھانے کا

..... لیکن آج ہی مجھے اطلاع ملی ہے کہ میرا بھتیجا یو کے سے واپس آ رہا ہے، اس کے لئے

بھی رہائش کا مسئلہ درپیش ہو گا، اس لئے اب میں معذور ہوں۔“

حمید نے فریدی کے چہرے پر گہری مایوسی کے آثار دیکھے۔

دوسری طرف بوڑھے کے چہرے سے صاف ظاہر ہو رہا تھا جیسے وہ اپنا غصہ دبانے کی

کوشش کر رہا ہو۔

حمید کو اس پر حیرت ہوئی۔ اُس کی دانست میں فریدی نے ابھی تک کوئی ایسی بات نہیں

کہی تھی جس کی بناء پر بوڑھے کو کسی ناخوشگوار ذہنی کیفیت سے دوچار ہونا پڑتا۔

آخر بوڑھے نے کھر کھراتی ہوئی آواز میں پوچھا۔ ”کیا آپ نے سوسائٹی کے کسی کارکن

کو اپنا یہی نام بتایا تھا۔“

”جی نہیں.....!“ فریدی نے سادگی سے جواب دیا۔

”پھر.....؟“ بوڑھے کا لہجہ ٹیکھا تھا۔

”نہ اس نے نام پوچھا تھا اور نہ میں نے بتایا تھا..... ویسے کیا ابھی تک آپ لوگوں نے اپنا پرانا اصول تبدیل نہیں کیا۔“

”جی نہیں.....“ بوڑھے نے غصیلے لہجے میں کہا اور واپسی کے لئے مڑی رہا تھا کہ فریدی بولا۔ ”ڈرانٹے..... ایک منٹ۔“

”فرمائیے.....!“ وہ جھلا کر بولا۔

”اگر میں اپنا نام ولیم جوزف بتاتا تو.....؟“

”بس ختم کیجئے..... ہاں..... ہم نہیں چاہتے کہ کوئی غیر کرپین ہماری سوسائٹی میں آباد ہو۔“ وہ پھاڑ کھانے والے لہجے میں بولا۔

”ایسا نہ کہئے..... ابھی حال ہی میں میرے ایک غیر عیسائی دوست نے یہاں ایک عمارت کرائے پر حاصل کی ہے۔“

”جی ہاں..... میں جانتا ہوں، لیکن اس نے فراڈ کیا تھا۔ خود کو عیسائی ظاہر کر کے مکان کرائے پر حاصل کیا تھا..... اب اگر اس نے فوراً ہی مکان خالی نہ کیا تو سوسائٹی اس کے خلاف فریب دہی کا مقدمہ قائم کر دے گی۔“

”اوہ..... تو کیا اس کے فراڈ کا علم ہو گیا ہے لوگوں کو.....!“

”اگر اس کے خاندان میں آج کسی کی موت نہ ہو جاتی تو شاید ہم اُسے عیسائی ہی سمجھتے رہتے۔ جنازہ تو بہر حال لے جانا ہی پڑا۔“

”آج موت ہوئی ہے کسی کی۔“ فریدی نے گھبراہٹ کا مظاہرہ کیا۔

”جی ہاں۔“ بوڑھے کا لہجہ اب بھی درست نہیں ہوا تھا۔

”اوہ..... تب تو مجھے وہاں جانا چاہئے لیکن مکان کا نمبر یاد نہیں رہا۔ کیا اس سلسلے میں آپ میری راہنمائی کر سکیں گے۔ لیکن اگر اُس نے غلط نام بتا کر مکان حاصل کیا تھا تو یہ بڑی

گھنٹیا بات تھی۔“

”بائیں جانب جو پہلی سڑک گھومتی ہے اسی پر جیمز ولا.....!“ بوڑھے نے کہا اور اس بار اندر ہی چلا گیا۔

فریدی بھی واپسی کے لئے مڑ گیا۔

”یہ آپ کیا کرتے پھر رہے ہیں۔“ حمید نے پوچھا۔

”دیکھا کتنی آسانی سے اس عمارت کا پتہ چل گیا جہاں سے جنازہ اٹھایا گیا تھا۔“
”آخر کیسے۔“

”ابھی بتاؤں گا.....!“ فریدی گاڑی میں بیٹھتا ہوا بولا۔

گاڑی کچھ دور چل کر بائیں جانب مڑی اور پھر ٹھیک جیمز ولا کے سامنے رک گئی۔
چھوٹی سی عمارت تھی۔ سامنے پنڈتہ برآمدہ تھا اور پھر رہائشی کمرؤں کا سلسلہ شروع ہو گیا تھا۔ پائیں باغ نہیں تھا۔ برآمدے کے نیچے حالانکہ کچی زمین تھی لیکن پھر بھی یہاں کیاریاں نہیں بنائی گئی تھیں ایسا معلوم ہوتا تھا جیسے اس کے کیمنوں کو اس سے دلچسپی نہ رہی ہو۔

فریدی نے گاڑی برآمدے کے قریب ہی روکی تھی اور متواتر ہارن بجائے جا رہا تھا۔

”یہ کیا کر رہے ہیں برآمدے میں چل کر کھٹنی بجائیے۔“ حمید نے کہا۔

”فصل ہے..... اندر کوئی نہ ہو گا۔“ فریدی نے جواب دیا اور ہارن بجاتا رہا۔

تھوڑے ہی فاصلے کی ایک عمارت سے ایک آدمی برآمد ہوا اور تیز قدموں سے چلتا ہوا اُن کے قریب آکر رک گیا۔

”کس کی تلاش ہے۔“ اس نے پوچھا اور حمید نے اس کے لہجے میں بھی ناخوشگوار محسوس کی۔

فریدی نے زبان سے کچھ کہنے کی بجائے جیمز ولا کی طرف ہاتھ اٹھادیا۔

”صبح جنازہ گیا تھا۔“ اس نے براسامہ بنا کر کہا۔ ”ابھی تک کوئی واپس نہیں آیا۔“

”میں سخت الجھن میں ہوں۔“ فریدی نے پر تشویش لہجے میں کہا۔ ”آخر کس طرح لے

گئے ہوں گے تدفین والی گاڑی آئی ہو گی۔“

”نہیں کاندھوں ہی پر لے گئے تھے؟“ جواب ملا تھا۔

”اوہ تو کچھ اعزہ کو خبر ہو گئی ہوگی..... کتنے آدمی تھے؟“

”پانچ آدمی تھے۔“

”مالک مکان سے کہاں ملاقات ہو سکے گی۔“ فریدی نے پوچھا۔

”کیوں؟“ تیکھے لہجے میں کہا گیا۔

”میرا خیال ہے اب وہ لوگ واپس نہ آئیں گے..... کیوں کہ یہاں سب ہی جان گئے

ہوں گے کہ وہ کرچین نہیں تھے؟“

”آپ کون ہیں.....؟“

”میں نے آپ سے مالک مکان کے متعلق پوچھا تھا.....؟“

”میں ہی ہوں مالک مکان۔“ اس کا لہجہ بے حد غصیلا تھا۔

فریدی نے اپنا کارڈ نکال کر اس کی طرف بڑھا دیا۔ اس نے کارڈ لے کر بڑی لاپرواہی سے اس پر نظر ڈالی۔ لیکن دوسرے ہی لمحے میں حمید نے اس کے چہرے پر حیرت کے آثار دیکھے۔

”سی۔ آئی۔ بی۔“ اس نے پھنسی پھنسی سی آواز میں کہا۔

”جی ہاں..... میں آپ کی موجودگی میں اپنے طور پر مکان کی تلاشی لینا چاہتا ہوں۔“

”وارنٹ..... میرا مطلب ہے سرچ وارنٹ ہے آپ کے پاس۔“

”اس کی فکر نہ کیجئے۔“

”کیا کوئی گڑبڑ ہے۔“

”آئیے۔“ فریدی گاڑی سے اتر کر اس کے شانے پر ہاتھ رکھتا ہوا بولا۔

وہ برآمدے میں آئے اور مالک مکان ان کی طرف مڑ کر بولا۔ ”لیکن یہ تو مقفل ہے۔“

”یہاں کتنے لوگ رہتے تھے؟“ فریدی نے اس سے پوچھا۔

”وہ..... غالباً میاں بیوی تھے۔“

”عورت غیر ملکی تھی۔“

”یقین کے ساتھ نہیں کہہ سکتا کیونکہ وہ ساری یا فراک اور شلوار پہنتی تھی۔“

”رنگت.....!“

”رنگت یقیناً سرخ و سفید تھی..... بال بھی اخروٹ کے رنگ کے تھے لیکن وہ اہل زبان کی طرح اردو بولتی تھی۔ لب و لہجے میں اجنبیت نہیں تھی۔“

فریدی مزید کچھ پوچھنے والا تھا کہ پشت سے آواز آئی۔ ”کیا وہ لوگ واپس آگئے؟“
آواز میں اتنی یکس اکیل تھی کہ حمید بے اختیارانہ انداز میں مڑا تھا۔ سوال کرنے والی پہلی ہی نظر میں دل لوٹنے والی ثابت ہوئی۔

کھلتی ہوئی گندی رنگت تھی، اور بو جھل پلکوں والی، بڑی بڑی آنکھیں، چہرہ بھرا بھرا سا تھا۔ اوپری ہونٹ پر سبزی مائل ہلکی سی روئیدگی تھی اور ہونٹ تو ایسے لگتے تھے جیسے جھٹکا کے کسی نقاش نے تراشے ہوں۔

ساری اور آدھے پیٹ کی نمائش کرنے والے بلاؤز میں ملبوس تھی۔ اس کا اصل حسن تو اعضاء کا تناسب ہی تھا۔

عمر بیس اور پچیس کے درمیان رہی ہوگی۔

مالک مکان جو اُسے غصیلی نظروں سے دیکھ رہا تھا، ہاتھ جھٹک کر بولا۔ ”اپنا کام کرو..... تمہیں کیوں فکر ہے۔“

لیکن لڑکی نے اُس کے لہجے کی پرواہ کئے بغیر پوچھا۔ ”یہ لوگ کون ہیں! کیا اُن کے عزیز ہیں۔“
”جاؤ یہاں سے۔“ مالک مکان غرایا۔

”ایسا بھی کیا۔“ حمید جلدی سے بولا۔ ”نہیں محترمہ ہم اُن کے عزیز نہیں ہیں۔“
”تو پھر اُن کے ہم مذہب ہوں گے۔ کر سچین تو ہر گز نہیں ہو سکتے۔“ لڑکی نے کہا۔
فریدی پھر دروازے کی طرف مڑ کر قفل کا جائزہ لینے لگا تھا۔ شاید اس نے اُن کی گفتگو میں دخل انداز ہونا مناسب نہیں سمجھا تھا۔

”کیا ہماری پیشانیوں پر تحریر ہے کہ ہم کر سچین نہیں ہیں۔“ حمید نے مسکرا کر پوچھا۔
”یہ بات نہیں..... یہاں کسی نے بھی اُن بیچاروں کی پرواہ نہیں کی کیونکہ وہ کر سچین نہیں تھے۔ میں نے اُس سے کہا تھا کہ اپنی کسی انجمن کو فون کر کے جنازہ والی گاڑی منگوالے

لیکن اُس نے کہا کہ گوانیز کر چین ہاؤسنگ سوسائٹی کا پتہ سن کر کوئی یقین نہ کرے گا۔ وہ سمجھیں گے کہ کوئی بد معاش آدمی اُن کا وقت برباد کرانا چاہتا ہے۔ میں نے بھی سوچا ٹھیک ہی کہتا ہے پیارا۔ کون یقین کرے گا کہ اس ہاؤسنگ سوسائٹی میں کسی غیر کر چین کا بھی گذر ہو سکتا ہے۔ کیونکہ عیسائیوں کے علاوہ اور کسی کو بھی خدا نے نہیں پیدا کیا۔ وہ اپنی بد بختی کی بناء پر خود بخود پیدا ہو گئے ہیں۔“

”دیکھو حد ہوتی ہے۔“ مالک مکان پہلے سے بھی زیادہ بھر کر بولا۔ ”میں تمہارے باپ سے شکایت کروں گا..... سمجھیں۔“

”وہ بھی کر چین ہیں۔ تمہارا ہی ساتھ دیں گے۔“

”چلی جاؤ یہاں سے۔“

دفعتاً فریدی ان کی طرف مڑ کر مالک مکان سے بولا۔ ”میں یہی پسند کروں گا کہ آپ کچھ دیر تک بالکل خاموش رہیں۔“

مالک مکان نے سختی سے ہونٹ بھیجنے لے اور دوسری طرف دیکھنے لگا۔ فریدی پھر قفل کی طرف متوجہ ہو گیا تھا۔

”تو آپ کو اُن لوگوں سے ہمدردی تھی؟“ حمید نے پوچھا۔

”بڑی پیاری لڑکی تھی، میں اس کے لئے مغموم ہوں۔ پتہ نہیں اچانک کیسے مر گئی۔“

پچھلی شام تک میں نے اُسے برآمدے میں چہل قدمی کرتے دیکھا تھا۔ بالکل اچھی تھی۔ حتیٰ کہ چہرے سے تھکن بھی نہیں ظاہر ہوتی تھی۔ مجھے دیکھ کر سر ہلایا تھا اور بڑے دلکش انداز میں مسکرائی تھی۔“

”اور..... اور..... شوہر!“ حمید نے پوچھا۔

”اُس سے بہت کم ملنے کا اتفاق ہوتا تھا۔ ٹریولنگ ایجنٹ تھا کسی تجارتی کمپنی کا۔ لڑکی زیادہ تر تنہا رہتی تھی۔“

”بالکل تنہا.....؟“

”نہیں ایک بوڑھا ملازم بھی تھا۔“

”کیا وہ بھی جنازے میں شریک تھا۔“

”جی ہاں..... وہی پانچوں تو لے گئے تھے۔“

”بقیہ تین کہاں سے آئے تھے۔“

”پتہ نہیں..... میں نے انہیں پہلی بار دیکھا تھا۔ اُدھ آپ تو اس طرح پوچھ رہے ہیں

جیسے اُن کے شناسا بھی نہ ہوں..... پھر..... یہاں..... کیوں؟“

”اُدھ..... دراصل..... ہم یہ معلوم کرنا چاہتے ہیں کہ وہ خود کو عیسائی ظاہر کر کے

یہاں کیوں آئے تھے۔“

”اس لئے کہ ہر آدمی کو حق حاصل ہے۔ خدا کی بنائی ہوئی زمین پر جہاں چاہے رہے۔“

اس کی آواز جوش کی شدت سے کانپ رہی تھی۔ ”اس عمارت کا چونا گارا اسٹینس وغیرہ کوئی

کر چین اپنی ماں کے پیٹ سے ساتھ نہیں لایا تھا۔“

”دیکھو.....!“ مالک مکان نے پھر کچھ کہنا چاہا۔

”پلیز.....!“ فریدی نے ہاتھ اٹھا کر اسے مزید کچھ کہنے سے باز رکھا۔

لڑکی کہتی رہی۔ ”وہ یہاں رہنا چاہتے تھے۔ انہیں یہ بستی پسند تھی، لہذا انہیں یہاں

قیام کرنے کے سلسلے میں تھوڑا سا فراڈ بھی کرنا پڑا۔ میں پوچھتی ہوں آخر ان کے یہاں قیام

کرنے سے عیسائیت یا عیسائیوں کو کیا نقصان پہنچا۔ کوئی بتائے مجھے۔ یا کب وہ عیسائیوں سے

الگ معلوم ہوئے تھے۔ اگر گھر میں ایک موت نہ ہو جاتی تو قیامت تک کسی کو اُن کی اصلیت

کا پتہ نہ چل سکتا..... یا خدا اب تو عیسائیوں کے دم لگا کر پیدا کیا کرتا کہ وہ آسانی سے

پہچانے جاسکیں۔“

”خاموش رہو۔“ مالک مکان مٹھیاں بھیج کر چیخا۔

”آپ ذرا میرے ساتھ آئیے۔“ فریدی اس کے شانے پر ہاتھ رکھ کر برآمدے کے

زینوں کی طرف بڑھتا ہوا بولا۔

حمید اور وہ لڑکی انہیں کار کی طرف جاتے دیکھتے رہے۔

”تمہاری گاڑی بڑی شاندار ہے۔“ لڑکی نے کہا۔

”ایئر کنڈیشنڈ لنکن.....!“ حید کے لہجے میں لاپرواہی تھی۔
 ”تم لوگ کون ہو؟“

”ہمیں سوسائٹی کے دفتر سے اس کام پر معین کیا گیا ہے۔“
 ”کس کام پر۔“

”یہ معلوم کریں کہ وہ فراڈ کر کے یہاں کیوں آئے تھے۔“

”صورت سے ذہین آدمی معلوم ہوتے ہو اور کرپشن بھی نہیں معلوم ہوتے۔“

”ہاں تو..... مرنے والی کا شوہر..... کیا اس کے متعلق کچھ نہ بتاؤ گی۔ صورت شکل سے مراد ہے میری۔“

”خوبصورت تھا۔“ وہ ٹھنڈی سانس لے کر بولی۔ ”اپنی بیوی کی طرح تو نہیں لیکن بہر حال وجیہہ تھا۔ پچیس اور تیس کے درمیان سمجھ لو۔“

”کوئی خاص پہچان.....!“

”نہیں کوئی ایسی نمایاں خصوصیت تو نہیں تھی..... متوسط قد تھا..... جسامت معمولی تھی۔ البتہ خوش لباس اور جامہ زیب تھا۔ اس خصوصیت کی بناء پر لڑکیاں ضرور اس کی طرف متوجہ ہو سکتی تھیں۔“

”اور ملازم.....!“

”بوڑھا اور صورت حرام تھا۔ خاموشی سے بھی دیکھتا تھا تو ایسا معلوم ہوتا جیسے کاٹنے دوڑے گا۔“

”اس کی کوئی نمایاں خصوصیت۔“

”بہی سب سے بڑی نمایاں خصوصیت تھی شکل دیکھ کر کٹھنہ کتے کا تصور ذہن میں ابھرتا تھا۔“

”تو وہ لڑکی پسند تھی آپ کو.....؟“

”بہت..... مجھے بہت اچھی لگتی تھی..... لیکن اس سے مل بیٹھنے کا کبھی اتفاق نہیں

ہوا تھا۔ بس ہم شناساؤں کی طرح ایک دوسرے کو دیکھ کر سر ہلاتے تھے۔ مجھے اس کی

مسکراہٹ بہت اچھی لگتی تھی۔“

”اکثر ملنے جلنے والے بھی آتے ہوں گے۔“

”میں نے ایک کے علاوہ اور کسی کو نہیں دیکھا۔ وہ اکثر رات کو آتا تھا اور وہ اُس کی لمبی سی گاڑی میں بیٹھ کر کہیں جاتی تھی۔“

”اُس ملنے والے کا حلیہ۔“

”حلیہ کیا بیان کروں..... میرا خیال ہے کہ میں اسے پہچانتی ہوں۔“

”یعنی..... کون تھا۔“

”وزارت خارجہ کا کوئی بڑا آفیسر.....!“

”کیا.....؟“

”میرا خیال ہے میں نے کہیں اُس کی تصویر بھی دیکھی تھی۔ عہدہ یاد نہیں رہا۔ اُس کی گاڑی کی نمبر پلیٹ پر منسٹری آف فارن افیئرس بھی تحریر تھا۔“

”اوہ تو آپ اس کی ٹوہ میں بھی رہتی تھیں؟“

”اُسے دیکھ کر ایک خواہش پیدا ہوتی تھی دل میں۔“

”کیسی خواہش.....!“

”یہی کہ..... کاش خدا نے مجھے مرد بنایا ہوتا۔“

”اسی لئے آپ اس کی ٹوہ میں رہتی تھیں۔“

دفعہ سڑک کی طرف سے ایک غراتی ہوئی سی آواز آئی۔ ”جول۔“

اور وہ بوکھلا کر مڑی۔ حمید بھی دیکھنے کے لئے مڑا تھا۔

ایک قد آور اور گھنی مونچھوں والا آدمی لڑکی کو گھور رہا تھا

”اوہ..... ڈیڈی.....!“ وہ مردہ سی آواز میں بولی۔

”تم یہاں کیا کر رہی ہو۔“

”کک..... کچھ نہیں..... بس یونہی.....!“ وہ تیزی سے آگے بڑھ گئی۔

حمید نے دونوں کو وہاں سے جاتے دیکھا۔ پھر وہ قریب ہی کی ایک عمارت میں

داخل ہو گئے۔

ایک ٹھنڈی سانس حید کے گھٹے ہوئے سینے سے آزاد ہوئی۔ لڑکی کے چلنے کا انداز بھی

بڑا دلکش تھا۔

اور وہ تصویر

مالک مکان اور فریدی پھر برآمدے کی طرف واپس آ رہے تھے۔ دروازے کے قریب رکتے ہوئے فریدی نے مالک مکان سے کہا۔ ”آپ ہر پوچھنے والے سے یہی کہیں گے کہ ہم سوسائٹی کے دفتر کی ہدایات پر عمل کر رہے ہیں۔“

”بہت بہتر جناب۔“ مالک مکان نے سہمے ہوئے انداز میں جواب دیا۔

فریدی نے رسٹ وائچ پر نظر ڈالتے ہوئے حید سے کہا۔ ”تم یہیں ٹھہرو..... میں ابھی آیا۔“

حید سر کو جنبش دے کر مالک مکان کی طرف متوجہ ہو گیا۔

وہ الجھن میں تھا۔ آخر اتنی جلدی وہ ٹھیک اسی جگہ کیسے آپہنچے جہاں پر واردات ہوئی تھی۔

ویسے وہ اس لڑکی کو دیکھ لینے کے بعد کسی قسم کی الجھن میں نہیں پڑنا چاہتا تھا۔ اُس کی

سریلی آواز کی بازگشت اب بھی کانوں میں گونج رہی تھی۔

وہ چند لمحے پر تفکر انداز میں مالک مکان کے چہرے پر نظر جمائے رہا پھر بولا۔ ”یہ لڑکی

کون تھی؟“

”جولی وکٹر.....!“ مالک مکان نے بھرائی ہوئی آواز میں جواب دیا۔

”کہاں رہتی ہے؟“

”سامنے.....!“ اُس نے سڑک کی جانب ہاتھ اٹھا کر کہا۔

”اور وہ آدمی جس نے اُسے آواز دی تھی؟“

”جیری وکٹر..... اس کا باپ.....؟“

”کیا کرتا ہے۔“

”انجینئر ہے۔“

”سرکاری یا پرائیویٹ.....؟“

”پرائیویٹ..... ذاتی ورکشاپ رکھتا ہے۔“

”کیا مرنے والی سے لڑکی کی دوستی تھی۔“

”پتہ نہیں؟“ مالک مکان نے اُسے ٹٹولنے والی نظروں سے دیکھتے ہوئے کہا۔ ”کیا وہ کہہ رہی تھی۔“

حمید نے نفی میں سر ہلاتے ہوئے کہا۔ ”میرا اندازہ ہے؟“

”ہو سکتا ہے۔“ مالک مکان کے لہجے میں بیزاری تھی۔ ”میں بہت مصروف آدمی ہوں

کم ہی خبر ہوتی ہے کہ گرد و پیش کیا ہو رہا ہے۔ ویسے میرا خیال ہے کہ اس مجبوظ الحواس لڑکی نے آپ سے بہت سی باتیں کی ہیں۔“

”مجبوظ الحواس کیوں؟“

”وہ مذہب کا مضحکہ اڑاتی ہے..... کہتی ہے کہ کرائسٹ بھی آدمی ہی تھا..... جو

سچائی کو زندہ رکھنے کے لئے سولی پر چڑھ گیا۔“

”وہ خود کیا کرتی ہے؟“

”باتیں بتانے کے علاوہ اور کبھی کچھ کرتی نہیں دکھائی دی۔“ مالک مکان نے تلخ لہجے

میں کہا۔

”آپ اُس سے بہت ناراض معلوم ہوتے ہیں۔“ حمید مسکرا کر بولا۔

”اُس سے یہاں کوئی بھی خوش نہیں ہے۔ وہ جو بوڑھوں کا مضحکہ اڑائے اسے کیا کہیں

گے۔“

”اوہ.....!“

”ابھی کل ہی کی بات ہے..... مسٹر برکت مسیح جو بہت پوڑھے ہیں ادھر سے گذر رہے تھے ان کا راستہ روک کر کہنے لگی۔ آخر اب کس امید پر جی رہے ہو۔ وہ بیچارے پریشان ہو گئے..... لیکن انہوں نے ہنس کر بات اڑانی چاہی بس سر ہی تو ہو گئی کہنے لگی..... اب جلدی سے مر جاؤ..... کسی توانا جسم کے جسے کی روٹیاں کیوں ضائع کر رہے ہو۔“

”جینس معلوم ہوتی ہے.....“ حمید پر تحسین لہجے میں بولا۔

”پاگل ہے۔“ مالک مکان نے برا سامنہ بنا کر کہا۔ مزید کچھ کہنے والا تھا کہ فریدی کی کار آکر رکی اور وہ دونوں اس کی طرف متوجہ ہو گئے۔

کار سے اتر کر وہ سیدھا برآمدے ہی میں آیا۔ اس کے ہاتھ میں کچھ کاغذات تھے اُن میں سے ایک اس نے مالک مکان کی طرف بڑھاتے ہوئے کہا۔ ”اے پڑھ کر دستخط کر دیجئے۔“

”یہ کیا ہے؟“ اس نے مضطربانہ انداز میں پوچھا۔

”سی آئی بی کے سربراہ سے آپ کی درخواست۔ آپ نے اس میں ہمارے منکے کو اس فراڈ سے آگاہ کرتے ہوئے تشویش ظاہر کی ہے کہ وہ لوگ آپ کے مکان میں کوئی غیر قانونی حرکت کرتے رہے ہیں۔“

”اس سے کیا ہوگا؟“

”میں فوری طور پر مکان کی تلاشی لے سکوں گا۔“

”لل..... لیکن.....!“

”فکر نہ کیجئے..... اس کی ذمہ داری آپ پر نہ ہوگی۔ اسی لئے تو میں آپ سے ضابطے کی کارروائی کے لئے استدعا کر رہا ہوں۔“

مالک مکان نے کچھ دیر سوچتے رہنے کے بعد اس پر اپنے دستخط کر دیئے۔

اب فریدی مقفل دروازے کی طرف متوجہ ہوتا ہوا حمید سے بولا۔ ”تم دوسرے پڑوسیوں سے پوچھ گچھ کر سکتے ہو۔“

”یعنی اب ہم ہاؤسنگ سوسائٹی کے دفتر کی طرف سے پوچھ گچھ نہیں کر رہے؟“

حمید نے پوچھا۔

”نہیں.....!“ فریدی نے دروازے کی طرف مڑتے ہوئے کہا۔

”جناب عالی.....!“ دفعتاً مالک مکان گھکھکیلا۔ ”اب اسے دوسروں کے لئے سوسائٹی ہی کی جانب سے رہنے دیجئے۔“

”کیوں.....؟“

”صبح سے لوگوں کے سوالات کے جواب دیتے دیتے تنگ آگیا ہوں، اگر انہیں یہ معلوم ہو گیا کہ محکمہ سراخ رسانی خود بخود اس طرف متوجہ ہو گیا ہے تو میں انہیں اس کی وجہ کیا بتاؤں گا۔“

فریدی فوراً ہی کچھ نہ بولا۔ تھوڑی دیر بعد اس نے حمید سے کہا۔ ”اچھی بات ہے اسے سوسائٹی ہی کی حد تک رکھو۔“

حمید سڑک کی طرف مڑا..... سامنے والی عمارت کی ایک کھڑکی میں جولی کا چہرہ دکھائی دے رہا تھا اور وہ اسی کی طرف دیکھ رہی تھی۔

دفعتاً اس نے ہاتھ اٹھا کر کچھ اس قسم کا اشارہ کیا جیسے اُسے عمارت کی پشت پر آنے کو کہہ رہی ہو۔ حمید سر کی جنبش سے اس تجویز پر صاد کرتا ہوا آگے بڑھ گیا۔

وہ عمارتوں کے درمیانی راستے سے گذرتا ہوا ٹھیک اُسی عمارت کی پشت پر رکا۔

غالباً یہیں اس بستی کا اختتام ہوا تھا۔ عمارت سے تھوڑے ہی فاصلے پر زمین ڈھلوان ہو گئی تھی اور پھر کھیتوں کے سلسلے شروع ہو گئے تھے۔

لڑکی ایک دروازے سے نکلتی دکھائی دی..... اور اُس نے پھر ہاتھ اٹھا کر غالباً کھیتوں کی طرف اشارہ کیا۔

حمید نے اپنی گدی سہلائی اور آگے بڑھ کر ڈھلان میں اترتا چلا گیا..... یہ کوئی خشک نالہ تھا جس کی تہہ اتنی ہی نیچی تھی کہ وہاں تک پہنچ جانے کے بعد عمارتوں کی صرف چھتیں نظر آرہی تھیں۔

حمید وہیں رک گیا..... لڑکی تیزی سے نیچے اتر رہی تھی۔ پھر وہ اس کے قریب بھی پہنچ گئی لیکن خاموش کھڑی ہانپتی رہی۔ شاید دوڑتی ہوئی ڈھلان کے سرے تک آئی تھی۔

سانسوں کے ساتھ جسم کا اتار چڑھاؤ بڑا دلآویز معلوم ہو رہا تھا۔ وہ براہِ راست حمید کی آنکھوں میں دیکھ رہی تھی اور حمید احمقانہ انداز میں پلکیں جھپک رہا تھا۔ آخر وہ خود ہی بولی۔
”دیکھو..... میری زبان سے ایک غلط بات نکل گئی تھی۔“

”کون سی بات.....!“ حمید نے پوچھا۔

”میں نے اُس آدمی کی تصویر کہیں نہیں دیکھی تھی..... میرا اندازہ ہے کہ وہ کوئی بہت بڑا آفیسر ہے۔“

”تو پھر نمبر پلیٹ والی بات بھی.....!“

”نہیں..... نہیں..... وہ بالکل ٹھیک ہے۔ گاڑی کی نمبر پلیٹ پر منسٹری آف فارن افیئرز لکھا ہوا تھا۔“

”لیکن اندازے سے آپ اسے کوئی بڑا آفیسر کس بناء پر سمجھ سکتی ہیں۔“

”شاندار آدمی ہے..... بے حد وجہہ.....!“

”میرے ساتھی سے بھی زیادہ.....!“ حمید نے پوچھا۔

”اُوہ..... تمہارا ساتھی۔“ لڑکی نے طویل سانس لی اور خاموش ہو گئی پھر تھوڑی دیر

بعد بولی۔ ”نہیں اتنا شاندار نہیں تھا۔“

”بہت خوب.....!“ حمید مضحکانہ انداز میں ہنس پڑا۔

”کیوں.....؟“ اس نے تیکھے لہجے میں پوچھا۔

”وہ میرا کلرک ہے..... اور میں اینڈوکیٹ ہوں۔“

”ہوں.....!“ وہ بُرا سا منہ بنا کر رہ گئی۔

”لہذا یہ قطعی غلط ہے کہ شاندار اور وجہہ آدمی بڑے آفیسر ہو سکتے ہیں۔“

”لیکن تم لوگ یہاں کیا کر رہے ہو۔“

”آپ کی ہاؤسنگ سوسائٹی کے سیکریٹری نے ہمیں اس معاملے کی تفتیش پر مامور کیا ہے۔“

”تب تو میں ہر گز تم سے اس لڑکی کے متعلق گفتگو نہیں کروں گی۔“

”کیوں.....؟“

”میری مرضی۔“

”پھر کیوں دوڑی آئی تھیں۔“

”محض اسی سے متعلق گفتگو کرنے کیلئے۔ مجھے اس کی موت سے گہرا صدمہ پہنچا ہے۔“

”مجھے حیرت ہے کہ اُس سے ملنا جلنا بھی نہیں تھا اور گہرا صدمہ بھی پہنچا ہے۔“

”وکیلوں کی سمجھ میں نہیں آتیں ایسی باتیں۔“

”میں شاعر بھی ہوں۔“

”غزل وزل کہہ لیتے ہو گے۔“ وہ بُرا سامنہ بنا کر بولی۔

”مجھے افسوس ہے کہ اس وقت بحث کرنے کے موڈ میں نہیں ہوں ورنہ آپ سے اُلجھ پڑتا۔“

”اردو ادب پر گہری نظر ہے میری۔“

”آپ نے مجھے یہاں کیوں بلایا تھا۔“ حمید نے جھنجھلاہٹ کا مظاہرہ کیا۔

”تمہارے ساتھی کے بارے میں کچھ پوچھنے کے لئے۔“

”ہائیں..... میرے ساتھی سے تمہیں کیا سروکار.....!“

”کیا وہ مرنے والی کا کوئی عزیز ہے۔“

”کیوں.....؟“

”اس لڑکی کی آنکھیں بھی ایسی ہی خوابناک تھیں..... اور مجھے دراصل اس کی

آنکھیں ہی بہت زیادہ اچھی لگتی تھیں۔“

حمید نے ٹھنڈی سانس لی اور منہ چلانے لگا۔

”مگر وہ بہت مغرور معلوم ہوتا ہے۔“ لڑکی کہتی رہی۔ ”اس نے ایک بار بھی میری

طرف نہیں دیکھا تھا۔ میں چاہتی تھی کہ کم از کم ایک بار تو نظریں ملتیں۔“

”ارے..... ارے..... تم یہ سب کیا کہہ رہی ہو۔“

”سچ سچ..... یہ میری خواہش تھی۔ محض یہ تجربہ کرنا چاہتی تھی کہ میرے جسم میں

ایسی ہی لہریں دوڑتی ہیں یا نہیں جیسی اس سے نظر ملتے ہی دوڑ جاتی تھیں۔“

”اچھا بس اب کام کی باتیں کرو۔“

”کیا مطلب.....!“

”مطلب یہ کہ تم نے مجھے یہاں کیوں بلایا تھا۔“

”اُس سے کسی طرح ایک بار نظر ملوادو۔“ لڑکی گھٹکھائی۔

”کیا تم میرا مذاق اڑا رہی ہو۔“ حمید نے آنکھیں نکالیں۔

”نہیں..... ہر گز نہیں۔“

”بس ختم کرو۔“ حمید کا لہجہ بے حد خشک تھا۔ ”اگر کسی نے ہمیں یہاں اس نالے میں

کھڑے دیکھ لیا تو۔“

”میں نہیں ڈرتی ان چیزوں سے۔“ وہ ہنس کر بولی۔ ”بلکہ اگر کوئی کسی قسم کے شے میں

بتلا ہو کر میرے بارے میں کوئی ایسی ویسی بات کہتا ہے تو ایک خاص قسم کی لذت محسوس

کرتی ہوں۔“

”ارے تم تو لذتوں کی فیٹری معلوم ہوتی ہو۔“

”اچھا جملہ ہے..... پسند آیا۔“

”یہ بڑی مونچھوں والا کون تھا جسے دیکھتے ہی دم دبا کر بھاگی تھیں؟“

”مسٹر جیری وکٹر..... مائی قادر..... مسٹر وکٹر اور قادر کے توانی کیسے رہے! کیوں؟“

”میرا وقت نہ برباد کرو.....“ حمید چڑھائی کی طرف بڑھتا ہوا بولا۔

”ٹھہرو.....!“ وہ ہاتھ اٹھا کر بولی۔ ”اگر میری مرضی کے خلاف ایک قدم بھی اٹھایا

تو بڑی زحمت میں پڑ جاؤ گے وکیل صاحب۔“

”کیا مطلب.....!“

”اگر تمہارا گریبان پکڑ کر چیخنا شروع کر دوں تو کیسی رہے۔“

”مزہ آجائے۔“ حمید آنکھیں بند کر کے بولا۔ ”میں خود کو لذتوں کا پرنٹنگ پریس

محسوس کرنے لگوں گا۔“

”اچھا جاؤ دفع ہو جاؤ..... میں تمہیں دیکھ لوں گی۔“

حمید سچ مچ یہی سوچ رہا تھا کہ اگر کسی نے انہیں یہاں اس نالے میں کھڑے دیکھ لیا تو

ہنگامہ برپا ہو جائے گا۔ کیونکہ ابھی تک اس نے کرپین ہاؤسنگ سوسائٹی کے لوگوں کے متعلق بُری افواہیں نہیں سنی تھیں۔ عام طور پر خیال تھا کہ یہاں کے لوگ پڑھے لکھے مہذب اور اچھے کردار کے مالک ہیں۔

وہ چپ چاپ چڑھائی کی طرف بڑھتا چلا گیا..... مڑ کر دیکھنے کی بھی زحمت گوارہ نہیں کی۔

وہ سوچ رہا تھا کہ آخر پڑوسیوں سے کیا پوچھتا پھرے۔ ہو سکتا ہے فریدی کا اشارہ صرف اسی لڑکی کی طرف رہا ہو۔
لیکن یہ لڑکی؟

کچھ دیر بعد وہ پھر اسی عمارت کے سامنے نظر آیا جہاں فریدی کو چھوڑا تھا..... لیکن اس کی کار کہاں تھی؟ دروازہ بھی مقفل نظر آیا..... مالک مکان کا کہیں پتہ نہ تھا۔ کیا مصیبت ہے؟ جھنجھلاہٹ میں جٹلاؤ بن سوچنے لگا۔ کوئی تک ہے اس زیادتی کی؟ اب واپسی کے لئے ٹیکسی تلاش کرتے پھرے۔

دفعتاً مالک مکان پھر اسی عمارت کے پھانگ پر نظر آیا جہاں پہلے دیکھا گیا تھا۔ حید تیزی سے اس کی طرف بڑھا۔

”اُوہ..... آپ ابھی یہیں ہیں جناب.....!“ اس نے حید سے پوچھا۔

”جی ہاں..... کیا..... میرے لئے کوئی پیغام ہے؟“

”جی نہیں..... کیسا پیغام۔“ مالک مکان کے لہجے میں حیرت تھی۔

”مطلب یہ کہ..... کرئل صاحب۔“

”جی نہیں..... انہوں نے مجھ سے آپ کے لئے کچھ نہیں کہا۔ مکان کے بارے میں گئے ہیں کہ اُسے ٹکے کی اجازت حاصل کئے بغیر دوبارہ نہ تو کھولا جائے اور نہ وہاں کی کسی چیز کو ہاتھ لگایا جائے۔“

”کیا انہوں نے کہا تھا کہ آپ مجھ تک یہ اطلاع ضرور پہنچائیں؟“

”جی نہیں ایسی کوئی بات نہیں۔“

حمید وہاں سے ہٹ کر پھر سڑک پر آگیا۔ سوچ رہا تھا کہ اسے کیا کرنا چاہئے۔ کیا اس پاس کے لوگوں سے پوچھ گچھ کرنا ضروری ہے؟

لیکن کیا پوچھ گچھ کی جائے؟ اوہ ٹھیک..... اُس کار کے بارے میں جس کا تذکرہ لڑکی نے کیا تھا؟ لیکن ضروری نہیں کہ وہ سچ ہی بول رہی ہو۔
حمید پھر مالک مکان کی طرف پلٹا۔

”ایک بات.....!“ وہ ہاتھ اٹھا کر بولا۔ ”کیا یہاں کبھی آپ نے کوئی ایسی کار بھی دیکھی ہے جس کے نمبر پلیٹ پر منسٹری آف فارن افیئرز لکھا رہا ہو۔“

”اکثر دکھائی دیتی تھی.....“ مالک مکان نے اکتائے ہوئے لہجے میں لاپرواہی سے کہا۔
”کیا وہ کوئی بہت وجیہہ آدمی تھا۔“

”ارے بھٹی صاحب ہوتے تھے اُس پر.....!“

”کون بھٹی.....؟“

”ممکن ہے آپ نہ جانتے ہوں..... وہ تو بہت مشہور آدمی ہیں۔ بہت سوشل، لیکن میں نہیں جانتا کہ ان کا عہدہ کیا ہے۔“

”کار خود ڈرائیو کرتا تھا۔“

”میرا خیال ہے کہ خود ہی ڈرائیو کرتے تھے۔“

”لڑکی اس کے ساتھ باہر بھی جاتی تھی۔“ حمید نے پوچھا۔

اُس نے فوراً ہی جواب نہیں دیا۔ تھوڑی دیر تک کچھ سوچتا رہا پھر بولا۔ ”دیکھئے جناب میں دل کا مریض ہوں۔ آج بہت زیادہ ذہنی جھٹکے لگے ہیں۔ براہ کرم یہ بتا دیجئے کہ آپ احمکے اچانک اس طرف کیسے متوجہ ہو گیا۔ ظاہر ہے کہ خود کو عیسائی ظاہر کر کے کوئی مکان کرا پر حاصل کر لینا ایسا بوجہ نہیں ہے جس کے لئے احمکے سراغ رسانی کو حرکت میں آنا پڑے۔“
”آپ کو یہ سوال میرے چیف سے کرنا چاہئے تھا۔“

”آپ ہی کرم کیجئے میرے حال پر ورنہ مجھ پر دل کا دورہ بھی پڑ سکتا ہے۔“

”مجھے افسوس ہے اپنی لاعلمی پر۔“

”آپ نہیں جانتے۔“

”قطعی نہیں۔ ہم جیسے لوگ تو صرف احکامات کے پابند ہوتے ہیں۔“

”اُوہ.....!“

پھر وہ کچھ اور بھی کہنے والا تھا کہ حمید تیزی سے دوسری طرف مڑ گیا۔ چرچ روڈ تک پیدل ہی جانا تھا کیونکہ دور دور تک کوئی ٹیکسی نہیں دکھائی دیتی تھی۔

وہ سوچ رہا تھا کہ فارن آفس کے کسی ایسے بھٹی کا پتہ لگانا دشوار نہ ہو گا جو بہت سوشل ہو۔ فی الحال اتنی ہی معلومات کافی ہیں یہاں سر کھپانے سے کیا فائدہ۔

اچھی طرح اندھیرا پھیل گیا تھا اور سڑک کے کنارے لگے ہوئے الیکٹرک پولس کے قتمے جگمگانے لگے تھے۔

وہ آہستہ آہستہ چلتا ہوا چرچ روڈ کی طرف جا رہا تھا کہ اچانک بائیں جانب ایک اسکوٹر رکی اور ہلکے سے قہقہے کی آواز آئی۔ آواز جانی پہچانی تھی۔ اس لئے بے ساختہ مڑنا پڑا۔

جولی وکٹر مضحکہ انداز میں ہنس رہی تھی۔ لیکن حمید کو اتنا ہوش کہاں تھا کہ کسی کے رویہ پر دھیان دیتا۔ وہ اس کے سانچے میں ڈھلے ہوئے جسم کو دیکھتا رہ گیا۔ سیاہ جین اور ہلکی زرد شرٹ میں گویا قیامت سامنے آکھڑی ہوئی تھی۔

”اُوہ..... کہاں جانا چاہتے ہو..... میں پہنچا دوں۔“ اُس نے بڑے بے تکلفی سے

کہا۔

”تت..... تم پہنچا دو گی۔“

”ہاں آؤ جلدی کرو“

”صبح کے اخبارات خوب فروخت ہوں گے۔“

”کیا مطلب.....!“

”میں نے ابھی تک اس شہر میں ایسی کوئی بدعت نہیں دیکھی۔“

”جلدی سے صاف صاف کہو..... کیا کہنا چاہتے ہو۔“

”تم چیخے بیٹھو گی..... میں چلاؤں گا۔“

”کیوں.....؟“

”لوگ کہیں گے کیسا ناقص شہر یا بوائے فرینڈ ہے کہ خود پیچھے بیٹھا ہوا ہے۔“

”اب تو تمہیں پیچھے ہی بیٹھنا پڑے گا۔“

”کوئی زبردستی ہے..... میں پیدل جاؤں گا۔“

”زحمت میں پڑو گے..... اگر میرا کہنا نہ مانا۔“

”کیا کرو گی تم.....!“

”وہی پرانا حربہ..... شور مچانا شروع کر دوں گی۔ لوگ اکٹھا ہو جائیں گے۔“

حمید تھوڑی دیر تک خاموش رہا پھر ٹھنڈی سانس لے کر بولا۔ ”اچھی بات ہے.....“

لیکن.....!“

لیکن جملہ ”لیکن“ سے آگے نہ بڑھ سکا۔

حمید کو اس مضحکہ خیزی پر ہنسی آرہی تھی۔ لوگ انہیں آنکھیں پھاڑ پھاڑ کر دیکھ رہے

تھے اور اسکو ٹر برق رفتاری سے اڑا جا رہا تھا۔

وہ قطعی خاموش تھا۔ دیکھنا چاہتا تھا کہ لڑکی اسے کہاں لے جاتی ہے۔ لے کہاں جاتی.....

یونہی بے مقصد شہر کی مختلف سڑکوں پر لئے پھر رہی تھی۔

کچھ دیر بعد حمید نے محسوس کیا کہ وہ سچ مچ تماشہ بن کر رہ گئے ہیں۔ کئی جگہ تو آوارہ قسم

کے لوگوں نے آوازے بھی کسے تھے لیکن وہ اسی طرح ڈھیٹ بنا بیٹھا رہا۔

آخر ایک جگہ وہ اسکو ٹر روک کر جھلائے ہوئے لہجے میں بولی۔ ”اے..... کیا پٹرول

مفت ملتا ہے۔ مجھے تم بتاتے کیوں نہیں کہ کہاں جانا ہے۔“

”تار جام.....!“ حمید نے سنجیدگی سے جواب دیا۔ ”پٹرول اور ڈلوائے لیتے ہیں۔“

”دماغ تو نہیں خراب ہو گیا۔ میں تمہیں تار جام لے جاؤں گی۔“

”اچھا تو پھر میں تمہیں لے جاؤں گا۔“

”اتر دینچے۔“

”ہرگز نہیں..... یہاں تم شوق سے شور مچا سکتی ہو۔ بھیڑ تو پہلے ہی لگ گئی ہے۔“

حقیقتاً دس بارہ آدمی اُن سے تھوڑے ہی فاصلے پر رک کر انہیں گھورے جا رہے تھے۔ جولی ٹھنڈی پڑ گئی اور آہستہ سے بولی۔ ”آخر تم چاہتے کیا ہو۔“

”تار جام جانا چاہتا ہوں۔“

”مجھے دس بجے سے پہلے گھر پہنچنا ہے۔ ڈیڈی دس بجے کے بعد مجھے گھر سے باہر نہیں رہنے دیتے۔“

”اچھا چلو..... دس بجے ہی تک کے لئے۔“

جولی نے ٹھنڈی سانس لی اور اسے ایسی نظروں سے دیکھا جیسے اپنی حماقت پر اب پشیمانی محسوس کر رہی ہو۔ پھر اس کی پیشانی پر چند شکنیں نمودار ہوئیں اور وہ مسکرا کر بولی۔ ”ایک تدبیر سمجھ میں آئی ہے۔ اس طرح ہم پوری رات گھر سے باہر گزار سکیں گے۔ تمہاری آواز میرے خالہ زاد بھائی کیسپر سے بہت مشابہ ہے۔ تم ڈیڈی سے فون پر کہہ دو کہ می نے جولی کو روک لیا ہے..... وہ صبح آئے گی۔“

حمید کی بانجھیں کھل گئیں..... جلدی سے بولا۔ ”بتاؤ..... بتاؤ..... نمبر بتاؤ..... وہ سامنے ہی تو ہے ٹیلی فون بوتھ..... ابھی کال کر کے آیا۔“

”زیادہ بات نہ کرنا۔“

”میں سمجھتا ہوں..... نمبر بتاؤ۔“

”سیون فائیو ڈبل ون سیون سکس..... بھولنا نہیں..... تمہارا نام کیسپر ہے اور می نے جولی کو روک لیا ہے۔“

”سمجھ گیا۔“

حمید اسکوٹر سے اتر کر ٹیلی فون بوتھ کی طرف جھپٹا۔ بوتھ اتفاق سے خالی ہی ملا۔ دروازہ بند کر کے فون میں سکھ ڈالا اور نمبر ڈائل کرنے لگا۔

دوسری طرف سے دھاڑتی ہوئی سی آواز آئی۔ ”ہلو.....!“

”مم..... میں کیسپر بول رہا ہوں۔“

”کیسپر.....!“ دھاڑ کچھ اور وزنی ہو گئی۔ ”سور کے بچے! تم باز نہیں آؤ گے۔“

حمید نے بوکھلا کر نہ صرف سلسلہ منقطع کر دیا بلکہ جولی وکٹر کو ایک گندی سی گالی بھی دی۔ فوری طور پر خیال آیا تھا کہ وہ اسے بیوقوف بنا گئی اور حقیقت بھی یہی تھی۔ بو تھ سے باہر نکل کر دیکھا تو اسکوٹر کا کہیں پتہ نہ تھا۔

وہ دانت پیتا ہوا پھر بو تھ کی طرف مڑ گیا۔

وہی نمبر پھر ڈائل کئے۔ دہاڑ پھر سنائی دی اور حمید نے کسی عورت کی سی آواز میں کہا۔

”میں جولی ہوں۔“

”تم کہاں ہو۔“

”گیسپر کے ساتھ۔“

”کیا.....؟ تمہارا دماغ تو نہیں خراب ہو گیا۔“

”ڈیڈی..... یہ ظلم ہے۔“

”ڈیڈی کی بچی..... اب میں تجھے ماروں گا۔“

حمید ماؤ تھ پیس ہی میں کھانسنے لگا۔ مقصد یہ تھا کہ دوبارہ بولنے پر آواز کچھ بھرائی ہوئی سی ہو تاکہ دوسری طرف سے بولنے والا کسی قسم کے شے میں نہ مبتلا ہو سکے۔ لیکن دوسری طرف سے فوراً ہی آواز آئی۔ ”تم کھانسنے رہی ہو..... تو اس حرامزادے نے بلا آخر تمہیں بھی چرس پینا سکھا ہی دیا۔ آج تمہاری خیریت نہیں، فوراً واپس آؤ۔“

”ڈیڈی.....!“

”واپس آؤ.....!“

”اچھا.....“ حمید نے مردہ سی آواز میں کہا اور سلسلہ منقطع کر دیا۔

اس بار بو تھ سے باہر نکلا تو ایسا خوش و خرم نظر آ رہا تھا جیسے اچانک کسی خوشخبری نے دل کی کلی کھلا دی ہو۔

ٹیکسی میں بیٹھ کر گھر واپس آیا۔ فریدی لائبریری میں کسی چارٹ پر جھکا ہوا ملا۔

قبل اس کے کہ وہ کچھ پوچھتا حمید نے خود ہی اپنی کار گذاریوں کا راگ الاپنا شروع کر دیا۔ لیکن کہانی کا وہ حصہ صاف اڑا گیا جس میں جولی وکٹر اپنے سکوٹر سمیت داخل ہوئی تھی۔

”بھئی.....!“ فریدی کچھ سوچتا ہوا زیر لب بڑبڑایا۔ تھوڑی دیر خاموش رہا پھر بولا۔
 ”میں ایسے ایک بھئی کو جانتا ہوں جو بہت سوشل تھا..... ثقافتی تحریکوں میں حصہ لیتا رہتا
 تھا..... لیکن.....!“

”لیکن کیا.....؟“ حمید نے پوچھا۔

”کچھ نہیں۔“ اُس نے کہا اور اُس میز کی طرف بڑھا جس پر فون رکھا ہوا تھا۔ کسی کے
 نمبر ڈائل کر کے ماؤتھ پیس میں بولا۔ ”منسٹری آف فارن ایئرز کے مسٹر بھئی کی ایکس آر
 سی تصویر چاہئے۔ ہاں میں گھر سے بول رہا ہوں..... ہوں ٹھیک ہے..... بیس منٹ کافی
 ہوں گے۔“

سلسلہ منقطع کر کے وہ حمید کی طرف مڑا۔ آنکھیں گہری سوچ میں ڈوبی ہوئی تھیں۔

”اس مکان کی تلاشی کا کیا نتیجہ نکلا؟“ حمید نے پوچھا۔

”کچھ بھی نہیں..... انہوں نے کوئی نشان نہیں چھوڑا۔“

”لاش کے سر، ہتھیلیوں اور پنجوں کے متعلق کیا خیال ہے؟“

”وہ کسی سوٹ کیس میں بہ آسانی لے جائے جاسکے ہوں گے۔“

”اسی طرح لاش بھی ٹھکانے لگائی جاسکتی تھی۔ اس گھڑاگ کی کیا ضرورت تھی۔ اس
 طرح تو کسی کو کانوں کان خبر نہ ہوتی۔“

”اس طرح لے جانے کے لئے لاش کے بھی ٹکڑے کرنے پڑتے۔“

”پھر بھی یہ حماقت..... میری سمجھ میں تو نہیں آرہی۔“ حمید نے پاپ میں تمباکو
 بھرتے ہوئے کہا۔ لاش کو مکان ہی میں چھوڑ کر لاپتہ ہو سکتے تھے۔ آخر اس طرح شارع عام پر
 لاڈالنے کا کیا مقصد ہو سکتا ہے؟“

”فی الحال صرف یہی ایک الجھاؤ ہے۔“ فریدی نے اس کی آنکھوں میں دیکھتے ہوئے
 پر فکر انداز میں کہا۔

”خیر ہوگا۔“ حمید نے لاپرواہی سے شانوں کو جنبش دی۔ ”آپ اتنی جلدی ٹھیک اسی
 جگہ کیے جا پہنچے تھے۔“

”سامنے کی بات تھی۔“

”یعنی.....!“

”خود ہی ذہن پر زور دو۔“ فریدی نے خشک لہجے میں کہا۔

”کیا ضرورت ہے۔“ حمید نے لا پرواہی سے کہا اور پائپ سلگانے لگا۔

یہ جملہ ادا کرتے وقت جنازے کا خیال آیا۔ پھر مذہبی نقطہ نظر سے جنازے کو چالیس

قدم پہنچانے کی تاکید یاد آئی اور پھر تو ذہن فراٹے بھرنے لگا۔

ذرا ہی سی دیر میں یہ بات سمجھ میں آگئی کہ فریدی اتنی جلدی ٹھیک اسی جگہ کیسے جا پہنچا

تھا جہاں سے جنازہ اٹھایا گیا تھا۔

وہ یہ بھی جانتا تھا کہ جی۔سی۔ ایچ سوسائٹی میں کوئی غیر عیسائی نہیں رہتا۔ اس کا بھی علم

تھا کہ مکانات کرایہ پر حاصل کرنے کے لئے مالک کی بجائے سب سے پہلے سوسائٹی کے دفتر

سے رابطہ قائم کرنا پڑتا ہے۔ وہاں سے کھل کر یہ جواب تو نہیں ملتا کہ کسی غیر عیسائی کو مکان

کرایہ پر نہیں دیا جاسکتا بلکہ خواہشمند کے نام سے مذہب کا اندازہ کر کے اُسے کسی جیلے سے ٹال

دیا جاتا ہے۔

فریدی نے اس نیک دل آدمی سے خاص طور پر پوچھا تھا کہ اس جنازے پر اس کی پہلی

نظر کہاں پڑی تھی۔ مقام کے تعین پر بار بار زور دے رہا تھا۔ بہر حال یہ معلوم کر لینے کے بعد

کہ اس نے وہ جنازہ چرچ روڈ کے کراسنگ پر دیکھا تھا جائے واردات کا پتہ لگالینا حقیقتاً مشکل کام

نہیں تھا۔ اس جگہ اسے جنازے کے ساتھ صرف پانچ آدمی نظر آئے تھے اس کا مطلب یہ تھا

کہ جنازہ کسی قریبی ہی بستی سے روانہ ہوا ہو گا اور وہ بستی بھی ایسی ہی ہو سکتی تھی جہاں

دوسرے مذاہب کے لوگ آباد رہے ہوں۔ ورنہ جنازے کے ساتھ صرف پانچ ہی آدمی نہ

ہوتے۔ ایسے موقع پر ہر مسلمان کو جنازے کو چالیس قدم پہنچانے کا فرض یقینی طور پر یاد آتا

ہے چاہے وہ کتنا ہی آزاد خیال کیوں نہ ہو۔ لہذا یہ بات طے پاگئی کہ وہ کسی ایسی بستی سے روانہ

ہوا ہو گا جہاں مسلمان آباد نہ رہے ہوں۔ شہر میں جی۔سی۔ ایچ سوسائٹی کے علاوہ اور ایسی کوئی

بستی نہیں تھی۔ چرچ روڈ کے کراسنگ سے قریب بھی تھی..... جنازے کے ساتھ صرف

پانچ ہی آدمیوں کا ہونا یہ بھی ثابت کرتا تھا۔ کراٹنگ تک پہنچنے کے لئے اس نے کوئی لمبا فاصلہ نہیں طے کیا۔ ورنہ کتنے ہی مسلمان راگبیر اس کے ساتھ ہوتے۔

حمید نے طویل سانس لی اور فریدی کی طرف دیکھنے لگا۔

”کیوں.....؟ کیا سوچ رہے ہو۔“ فریدی مسکرایا۔

”یہی کہ میں دیدہ و دانستہ اچھا کار گزار نہیں بننا چاہتا۔“

”کیونکہ کار گزار کی کا تعلق اس سے ہے۔“ فریدی نے کپٹی پر انگلی رکھتے ہوئے کہا۔

”ہو گا.....!“ حمید نے لا پرواہی سے شانے جھکائے۔ ”کار گزار گدھوں پر ناکارہ

گدھوں کا بوجھ بھی لا دیا جاتا ہے۔“

”ہوں..... تو تم اس لئے بھن رہے ہو کہ میں اطلاع ملتے ہی خود کیوں دوڑ پڑا تھا۔“

حمید کچھ نہ بولا۔ اتنے میں فون کی گھنٹی بجی..... فریدی نے ہاتھ بڑھا کر ریسور اٹھایا

اور ماؤتھ پیس میں بولا۔ ”ہیلو..... ہاں..... ہاں..... ٹھیک ہے..... میں چرچ روڈ

کے کراٹنگ پر منتظر رہوں گا۔“

ریسور رکھ کر وہ حمید کی طرف مڑا۔

”شاید ہمیں پھر وہیں جانا پڑے۔“ اس نے کہا۔

”ضرور تشریف لے جائیے۔“ حمید کا لہجہ بے حد سعادت مندانہ تھا۔

”اوہ تو تم اس سے یہ بھی نہیں معلوم کرنا چاہتے کہ وہ تمہیں اس طرح کیوں چھوڑ

بھاگی تھی۔“

”کیا مطلب.....!“ حمید کے لہجے میں تلخی بھی تھی اور حیرت بھی۔

”میں جولی وکٹر کی بات کر رہا تھا۔“

”لغت ہے میری زندگی پر.....!“ حمید پیر پٹخ کر بولا۔

”غلط نہ سمجھو..... وہ محض ایک اتفاق تھا کہ کسی نے تمہیں دیکھ لیا، خاص طور پر کسی

کو اس کے لئے ہدایت نہیں دی گئی تھی..... چلو.....“ فریدی اسے دروازے کی طرف

دھکیلتا ہوا بولا۔

اب وہ پھر چرچر وڈ کے کراسنگ کی طرف جا رہے تھے۔

ایک جگہ فریدی نے گاڑی روکی..... بائیں جانب والے فٹ پاتھ سے ایک آدمی گاڑی کی طرف آیا اور فریدی کو زرد رنگ کا ایک لفافہ دے کر آگے بڑھ گیا۔
گاڑی پھر چل پڑی۔

کچھ دیر بعد حمید کی دانست میں وہ پھر مالک مکان کو بور کر رہے تھے۔
فریدی نے جیب سے وہی زرد لفافہ نکالا جو اُسے راتے میں کسی نے دیا تھا..... اور لفافے سے ایک تصویر برآمد ہوئی۔

”ذرا دیکھئے.....“ فریدی نے اُسے مالک مکان کی طرف بڑھاتے ہوئے کہا۔

”کیا آپ نے اسی بھٹی کا تذکرہ کیا تھا.....؟“

مالک مکان نے اُس پر اچھتی سی نظر ڈال کر کہا۔ ”جی ہاں..... جی ہاں۔“

”آپ نے اسے آخری بار یہاں کب دیکھا تھا۔“

”یہ تو کل رات بھی آئے تھے ان لوگوں کے پاس۔“

”عورت کا شوہر بھی موجود تھا.....؟“

”جی ہاں..... کل وہ بھی کہیں باہر ہی سے آیا تھا۔“

”اچھا شکریہ.....!“ فریدی اس سے تصویر لے کر جیب میں رکھتا ہوا بولا۔ ”مزید

تکلیف دہی کی معافی چاہتا ہوں۔“

”خدا ارہمہ تہجئے کیا چکر ہے۔ میں دل کا مریض ہوں۔“ مالک مکان نے گھکھیا کر کہا۔

”اوہ فکر نہ کیجئے۔ آپ کے لئے کوئی پریشان کن بات نہیں ہو سکتی۔“ فریدی اس کا شانہ

تھپک کر بولا۔

واپسی پر حمید نے جولی وکٹر کے مکان پر اچھتی سی نظر ڈالی۔ کسی کھڑکی میں بھی روشنی نہ

دکھائی دی۔

دوسری طرف فریدی کہہ رہا تھا۔ ”اور یہ بھٹی پچھلے سال ایک حادثے کا شکار ہو کر

مر چکا ہے۔“

”مرچکا ہوگا..... لیکن میری نیندیں حرام کرنے کے لئے اسے دوبارہ پیدا ہونا پڑا ہے۔“ حمید نے جلتے جلتے لہجے میں کہا۔

غیر معمولی کھوپڑی

فریدی کچھ نہ بولا۔ کار تیز رفتاری سے شہر کی سڑکوں پر دوڑتی رہی..... پھر حمید اونگھنے لگا۔

پھر کہیں گاڑی رکی تھی اور فریدی نے اُسے جھنجھوڑ کر ہوشیار کیا تھا۔

”میں جاگ رہا ہوں۔“ وہ پھاڑ کھانے والے لہجے میں بولا۔ ان دنوں نہ جانے کیوں اس کے ذہن پر جھلاہٹ طاری رہتی تھی۔ کبھی کبھی موڈ اچھا بھی ہوتا..... لیکن زیادہ تر ناخوشگوار اثرات ہی ذہن پر چھائے رہتے۔

”اتر دو.....!“ فریدی نے اُسے دوسری جانب کے دروازے کی طرف دھکیلتے ہوئے کہا۔

حمید اپنی جگہ سے ہلا بھی نہیں۔ ویسے وہ اپنے نیم غنودہ ذہن پر قابو پانے کی کوشش کر رہا تھا۔ ساتھ ہی یہ بھی سوچ رہا تھا کہ بسور بسور کر کام کرنے سے تھکن کا احساس بڑھ جاتا ہے پھر کیوں نہ ہنسی خوشی جہنم میں بھی چھلانگ لگادی جائے۔

لہذا اب اس نے گاڑی سے چھلانگ لگائی اور سامنے والی عمارت کے پچانگ میں گھستا چلا گیا۔

”کہاں جا رہے ہو.....!“ فریدی غرایا۔

حمید بالکل کسی فلمی مسٹرے کے سے انداز میں مڑا اور اس طرح پلکیں جھپکانے لگا جیسے کسی غیر ملکی زبان میں کبھی ہوئی بات کو سمجھنے کی کوشش کر رہا ہو۔

”واپس آؤ.....!“

”بہت بہتر جناب۔“ وہ گاڑی کا چکر کاٹ کر فریدی کے قریب پہنچتا ہوا بولا۔
 ”سدرہ رے ہوئے موڈ میں نظر آرہے ہو۔“ فریدی اس کی آنکھوں میں دیکھتا ہوا
 مسکرایا۔

”قطعی.....!“

”تب تو میں نے بدل دی اپنی اسکیم..... ادھر دیکھو..... سامنے اس کھڑکی
 میں..... وہ آدمی بیٹھا ہوا ہے۔“

حمید نے مڑ کر دیکھا..... کھڑکی سے کسی کا سر نظر آرہا تھا۔ چہرہ دوسری طرف تھا۔ وہ
 پھر فریدی کی طرف مڑا۔

فریدی بولا۔ ”تم کھڑکی کے قریب جا کر اسے اپنی طرف متوجہ کرو گے اور اسے ایک
 گندی سی گالی دے کر تیزی سے گاڑی کی طرف پلٹ آؤ گے۔“

”جی.....!“ حمید کی آنکھیں بھی ”جی“ کی طوالت کے ساتھ ہی پھیلتی چلی گئیں۔

”جلدی کرو.....!“ فریدی اُس کے شانے پر ہاتھ مار کر بولا۔

”مم..... مطلب یہ کہ.....!“

”چلو.....!“

حمید ٹھنڈی سانس لے کر پھانک کی طرف چل پڑا..... سمجھ میں نہیں آرہا تھا کہ
 فریدی کیا کرنا چاہتا ہے۔

وہ طوعاً و کرہاً کھڑکی کی طرف بڑھتا چلا گیا۔

قریب پہنچ کر چوکھٹ کے نچلے حصے پر ہاتھ رکھے اور پنجوں کے بل کچھ اور اوپر اٹھنے کا
 ارادہ کر رہی رہا تھا کہ کوئی ٹھنڈی سی چیز گدی سے آگئی۔ ساتھ یہ بھی محسوس ہوا جیسے فریدی کی
 گاڑی کا انجن اشارت ہوا ہو اور وہ آگے بھی بڑھ گئی ہو۔

ایک گندی سی گالی حمید نے خود اپنی ذات سے منسوب کرتے ہوئے چپ چاپ دونوں
 ہاتھ اٹھا دیئے۔ کیونکہ گدی سے چپک جانے والی ٹھنڈی چیز کسی رپوالور کی نال ہی ہو سکتی تھی۔
 ”بائیں طرف مڑو.....“ کسی نے آہستہ سے تھکمانہ لہجے میں کہا۔

مڑنا ہی پڑا..... لیکن وہ خوفزدہ نہیں تھا۔ ہوتا بھی کیسے..... فریدی کے اس رویہ پر غصہ جو آگیا تھا اور یہ غصہ اتنا شدید تھا کہ اس پر مرگ ناگہاں کا خوف بھی غالب نہ آسکا۔
پھر جھونک دیا..... اٹھا کر جہنم میں۔ واہ رے قربانی کے بکرے، وہ سوچتا اور نامعلوم آدمی کی ہدایات کے مطابق چلتا رہا۔

برآمدے سے گذر کر وہ ایک راہداری میں داخل ہوئے۔ زیادہ دور نہیں چلنا پڑا.....
اب وہ اُسی کمرے میں داخل ہو رہے تھے جہاں کھڑکی کے قریب حمید نے کسی کا سر دیکھا تھا۔
وہ اب بھی کھڑکی کے قریب ہی ایک کرسی پر نظر آیا..... اور اب اُس کا چہرہ بھی دیکھا جاسکتا تھا۔

پچاس پچپن سال کا ایک صحت مند آدمی تھا۔ لیکن سر کی بناوٹ غیر معمولی تھی۔ اسی بناء پر حمید کو سو جہی بھی خوب..... آنکھیں پھاڑ پھاڑ کر اس آدمی کو دیکھنے لگا۔
اُس نے بے حد پرسکون لہجے میں پوچھا۔ ”یہ کون ہے۔“

حمید کو یہاں تک لانے والے نے پشت سے جواب دیا۔ ”یہ ایک گاڑی سے اتر کر پھانک میں گھس پڑا تھا..... کسی نے اسے آواز دی تھی۔ یہ پھر پلٹ گیا تھا۔ دونوں گاڑی کے قریب کھڑے آہستہ آہستہ گفتگو کرتے رہے تھے۔ یہ پھر اندر آیا تھا اور کھڑکی میں جھانکنے کی کوشش کرنے لگا تھا۔“

”دوسرا کہاں ہے۔“ کھڑکی کے قریب بیٹھے ہوئے آدمی نے پوچھا۔
”وہ گاڑی میں بیٹھ کر نکل گیا۔“

”خدا عافرت کرے میرے اس شوق کو.....“ حمید بھرائی ہوئی آواز میں بڑبڑایا۔
وہ آدمی اُسے گھورنے لگا کچھ بولا نہیں۔

ریوالور کی نال حمید کی گردن سے ہٹ چکی تھی۔ لیکن اسے استعمال کرنے والا اب بھی اس کے پیچھے موجود تھا۔

”لیکن تم انہیں زبردستی یہاں کیوں لائے۔“ کھڑکی کے قریب بیٹھے ہوئے آدمی نے دوسرے سے پوچھا۔

”ان صاحب کا کوئی قصور نہیں جناب۔“ حمید نے نہایت ادب سے کہا۔ ”میں نے حرکت ہی ایسی کی تھی۔“
 ”یعنی.....!“

”بس کیا عرض کروں اپنے اس خط کے ہاتھوں برباد ہوں۔“
 ”اس خط کا تذکرہ میرے لئے بھی دلچسپی سے خالی نہ ہوگا۔“ وہ آدمی مسکرا کر بولا۔
 ”کاسہ سر کی بناوٹ کا مطالعہ۔“

”اوہ..... تو آپ کو میری کھوپڑی دور ہی سے قابل توجہ نظر آئی تھی۔“
 ”یہی بات ہے..... میں نے اپنے ساتھی سے گاڑی روکنے کو کہا تھا اور اُسے کچھ بتائے بغیر پھانگ میں گھس پڑا تھا۔“

”لیکن ساتھی کیوں بھاگ گیا.....؟“
 ”ظاہر ہے مجھے اس طرح پکڑ لے جاتے دیکھ کر وہ کیسے رک سکتا تھا۔ ویسے اُس پیارے نے تو مجھے اس حرکت سے باز رکھنے کی کوشش کی تھی۔“
 ”بہر حال اب آپ کو قریب سے مطالعہ کرنے کا موقع مل گیا۔“ اس آدمی نے کہا اور دوسرے سے بولا۔ ”تم جا سکتے ہو۔ کافی کے لئے کہتے جانا..... آپ تشریف رکھئے جناب۔“
 حمید شکریہ ادا کر کے بیٹھ گیا۔
 ”قریب آجائیے۔“ پر شفقت لہجے میں کہا گیا۔ ”کرسی کھسکانے کی زحمت بھی آپ ہی کو کرنی پڑے گی۔“

”کوئی بات نہیں۔“ حمید اپنی کرسی اس کے قریب کھسکالایا۔
 لیکن وہ متحیرانہ انداز میں اس کے سر ہی کی طرف دیکھے جا رہا تھا۔
 ”اس ایکٹنگ پر میں تمہیں سو میں سے پچانوے نمبر دے سکتا ہوں کیپٹن حمید۔“ دفعتاً اس آدمی نے بے حد خشک لہجے میں کہا۔

اُس کی زبان سے اپنا نام سن کر حمید سناٹے میں آگیا۔ پھر قبل اس کے کہ ذہن کوئی دوسری قلابازی کھاتا وہ آدمی بولا۔ میں کر تل فریدی کو اتنا گھٹیا آدمی نہیں سمجھتا تھا۔

”اوہ..... تو کیا..... عجیب اتفاق ہے۔“ حمید نے سنبھالا لینا چاہا لیکن حالات کا علم نہ ہونے کی بناء پر کوئی ڈھنگ کی بات نہ سو جھی۔

”قطعی نہیں۔“ وہ آدمی ہاتھ اٹھا کر بولا۔ ”کسی قسم کی صفائی کی ضرورت نہیں۔ اب اینٹی کرپشن پولیس ہی تمہیں یہاں سے لے جائے گی۔“

”دیکھئے غلط نہ سمجھے۔ کرٹل صاحب کا اس واقعہ سے کوئی تعلق نہیں۔ یقین کیجئے میں تو آپ کے نام تک سے واقف نہیں۔“

وہ آدمی کچھ بولے بغیر حمید کو اس طرح گھورتا رہا جیسے اُس کی کبھی ہوئی بات کو تولنے کی کوشش کر رہا ہو۔

”میں یقین نہیں کر سکتا۔“ کچھ دیر بعد اس نے کہا۔

”میں نہیں جانتا کہ آپ دونوں کے درمیان کیا ہے۔ لیکن اگر مجھے کرٹل ہی نے بھیجا ہے تو اس کا مقصد کیا ہو سکتا ہے؟“ حمید بولا۔

”یہ بھی تم ہی بتاؤ گے۔“

حمید کچھ کہنے والا تھا کہ کافی کی ٹرالی آگئی۔

عجیب چکر ہے۔ اس نے سوچا۔ ابھی اینٹی کرپشن پولیس کی دھمکی دی تھی اور اس سے پہلے کافی منگوا چکا تھا۔

کافی کی ٹرالی اس کے قریب لگادی گئی اور وہ اپنے لئے کافی بنانے لگا۔ اب حمید نے دیکھا کہ کپ ایک ہی تھا۔ پکاسور معلوم ہوتا ہے۔ اس نے سوچا اور پھر اپنی اس خوش فہمی پر تاؤ آنے لگا کہ اس نے رسمی اخلاق کا مظاہرہ کرنے کے لئے کافی طلب کی تھی۔

وہ خاموشی سے کافی کی چسکیاں لیتا اور حمید کو گھورتا رہا۔ اس کی عمر پچاس سے تجاوز کر چکی تھی لیکن ہاتھ پیر سے مضبوط معلوم ہوتا تھا۔ کھوپڑی انڈے کے چھلکے کی طرح شفاف تھی۔ لیکن اس کی بناوٹ کی بناء پر ہزاروں میں پہچانا جاسکتا تھا۔

کافی ختم کر کے اس نے پائپ سلگایا اس دور ان میں حمید پر سے ایک پل کے لئے بھی نظر نہیں ہٹائی تھی۔

حمید نے بھی جیب سے تمباکو کی پاؤچ اور پائپ نکالا..... پائپ میں تمباکو بھرتا ہوا بولا۔ ”آپ کی صحت بہت اچھی ہے لیکن آپ تنہا کافی پی کر اسے تباہ کر لیں گے۔“

”میں دشمنوں کو کافی نہیں آفر کرتا۔“ اُس نے بُرا سامنہ بنا کر کہا۔

”آخر میں بھی تو سنوں کہ دشمنی کی نوعیت کیا ہے۔“

”پچھلے سال سوئٹزر لینڈ میں ہمارا جھگڑا ہو گیا تھا۔“

حمید کو یاد آیا کہ فریدی پچھلے سال صرف ایک ہفتے کے لئے باہر گیا تھا لیکن آج پہلے پہل یہ معلوم ہوا کہ اُس نے وہ ایک ہفتہ سوئٹزر لینڈ میں گزارا تھا۔ پھر جب اس نے یہی نہیں بتایا تھا کہ وہ گیا کہاں تھا تو اس سفر کی غرض و غایت کا علم حمید کو کیسے ہوتا۔

”سوئٹزر لینڈ جیسے ٹھنڈے مقام پر بھی جھگڑے ہو سکتے ہیں۔“ حمید نے حیرت سے کہا۔

”وہ معاملہ بے حد گرم تھا۔“ جواب ملا۔ لیکن کہنے کے انداز سے پتہ لگانا دشوار تھا کہ یہ

جملہ مزا کہا گیا ہے یا سنجیدگی سے۔

”شہسواری کا مقابلہ؟“ حمید نے پوچھا۔

”جی نہیں..... ایک لڑکی کا معاملہ تھا..... ایک ماہ سے وہ میرے ساتھ تھی اچانک

آپ آکودے۔“

”یعنی کرٹل فریدی۔“ حمید اچھل پڑا۔

”کیوں..... تمہیں حیرت کیوں ہے؟“

”کچھ نہیں..... یونہی۔“

وہ زہریلی سی ہنسی کے ساتھ بولا۔ ”میں سمجھتا ہوں یہاں اُس کا ہر شناسا متحیر رہ جائے گا

اس بات پر..... پارسائی کے جھنڈے گاڑ رکھے ہیں نایہاں۔“

”تو..... اُس لڑکی کے لئے۔“

”ہاں..... اُسے میرے ہٹ سے زبردستی اٹھالے گیا تھا۔“

”قرب قیامت کی نشانی.....!“ حمید ٹھنڈی سانس لے کر بولا۔

”تم نہیں تھے اُس کے ساتھ۔“

”اجی استغفر اللہ..... یہ حقیر فقیر دوسرے ٹاپ کا واقع ہوا ہے..... دسی ہی پر قناعت کرتا ہے۔ سوئزر لینڈ وغیرہ کون بھاگتا پھرے۔“

”تم دونوں ہی.....!“

”بس جناب..... ہوتی ہے۔ اگر آپ نے میری شان میں کوئی نازیبا کلمہ زبان سے ادا فرمایا تو.....“ حمید جملہ پورا کئے بغیر ہی کرسی سے اٹھ گیا۔

”کیا کرو گے تم.....!“

”کر گزرنے کے بعد ہی غور کرتا ہوں کہ کیا کر گذرا۔“

”مجھے پہچانتے ہو.....؟“ وہ آنکھیں نکال کر غرایا۔

”یہی بہتر ہے کہ نہیں پہچانتا ورنہ ہو سکتا تھا کہ مروت آجاتی۔“

”میں نیشنل اسمبلی کا ممبر ہوں..... راٹھور..... نام سنا ہے کبھی۔“

”نہیں.....!“ حمید نے کہا تو لیکن نام سن کر سنائے ہی میں آگیا تھا۔ مشہور لیڈروں

میں اس کا شمار تھا۔ اگر تصویریں چھپوانے کا شائق ہو تا تو حمید نے یقیناً سے پہچان لیا ہو تا۔ ملک کے بڑے صنعت کاروں میں سے بھی تھا۔

”ہوں.....!“ وہ غرایا۔ ”خیر اب پہچان لو گے۔“

چپھن

یہ کس مصیبت میں پھنسا دیا جناب نے..... حمید کا سر چکرانے کے لئے اشارت لینے ہی والا تھا کہ اچانک مزاح کی حس بھی بیدار ہو گئی اور اس نے بڑے پر جوش لہجے میں کہا۔

”مجھے فخر کرنا چاہئے اپنی اس صلاحیت پر۔“

”کس صلاحیت پر.....!“ طنز یہ لہجے میں پوچھا گیا۔

”وہ کوئی معمولی کھوپڑی نہیں تھی جسے دیکھ کر میں بے قابو ہو گیا تھا۔“

”میرا مذاق اڑا رہے ہو.....!“ وہ دہاڑا

”ہرگز نہیں..... بلکہ اس قدر خوش ہوں کہ اظہار خیال کے لئے مناسب الفاظ نہیں

مل رہے..... ارے کاسہ سر کی بناوٹ..... میرے خدا کاش میں آپ کو دنیا کے دوسرے

بڑے آدمیوں کی کھوپڑیوں کے نمونے دکھا سکتا۔ میں نہیں کہہ سکتا کہ آپ مستقبل قریب

میں کیا ہونے والے ہیں۔ صدر مملکت..... نہیں..... یہ عہدہ تو صرف ملک ہی تک

محدود ہے..... لکھ لیجئے کہ آپ ایک بین الاقوامی شخصیت بننے والے ہیں۔“

راٹھور نے ٹیلی فون کی طرف ہاتھ بڑھایا اور حمید جلدی جلدی بولنے لگا۔ ”میں یہاں

تک بتا سکتا ہوں کہ آپ کن حادثات سے دوچار ہوں گے اور کس طرح گلو خلاصی حاصل

کر سکیں گے..... اور..... اور یہ بھی بتا.....!“

ماؤتھ پیس میں اس کی ”ہلو“ کی دھاڑ سن کر یک بیک خاموش ہو گیا۔ راٹھور بھی تیزی

سے بول رہا تھا۔ لیکن وہ شاید گجراتی میں کچھ کہہ رہا تھا اور حمید کو گجراتی قطعی نہیں آتی تھی۔

لہذا وہ ایک ٹھنڈی سانس لے کر رہ گیا۔

راٹھور ریسیور رکھ کر غصیلے انداز میں اُس کی طرف مڑا۔

”اب میری باری ہے سمجھئے۔“

”میری بھی ایک گزارش ہے..... وہ یہ کہ..... پلیز..... ایک منٹ ٹھہریئے.....

مجھے بات پوری کر لینے دیجئے..... شکریہ۔ ہاں تو میں یہ عرض کر رہا تھا کہ آپ کرئل فریدی

کا غصہ مجھ غریب پر کیوں اتارنا چاہتے ہیں۔ میں آپ کو کس طرح یقین دلاؤں گا کہ کار میں

میرے ساتھ وہ نہیں تھے۔“

”میں الجھنا چاہتا ہوں کرئل فریدی سے۔“

”ضرور الجھئے..... لیکن مجھے درمیان سے ہٹ جانے دیجئے۔“

”میں پوچھتا ہوں تم اس کمپاؤنڈ میں بغیر اجازت کیوں داخل ہوئے تھے۔“

”کہہ تو رہا ہوں کہ بے اختیاری میں یہ حرکت سرزد ہو گئی تھی..... اگر پھانک پر نیم

پلیٹ پر بھی نظر پڑی ہوتی..... تو..... ارے تو بہ تو بہ۔“ حمید اپنا منہ پینے لگا۔

”تو پھر میں تمہیں اینٹی کرپشن پولیس کے حوالے نہ کروں۔“

”جی ہاں..... میں تو یہی چاہوں گا کہ ایسا نہ ہو۔“

”تو پھر تمہیں..... ایک تحریر دینی ہوگی۔“

”کیسی تحریر.....!“

”تم اعتراف کرو گے کہ تمہارے ساتھ ایک لڑکی تھی دونوں بہت زیادہ شراب پئے ہوئے تھے اور گوشہ عافیت کی تلاش میں میری کمپاؤنڈ میں آگھسے تھے۔ تم دونوں کو میرے ملازمین نے ناگفتہ بہ حالت میں پکڑا تھا۔“

”ناگفتہ بہ حالت میری سمجھ میں نہیں آئی۔“ حمید اپنی معمولی قسم کی کھوپڑی سہلاتا ہوا

بولتا۔

”بکو اس مت کرو۔“

”اچھی بات ہے..... پھر اس کے بعد کیا ہوگا۔“

”میں تمہیں جانے دوں گا۔“

”یعنی..... یعنی..... وہ تحریر.....!“

”میرے پاس رہے گی۔“

”کیا فائدہ ہوگا اس سے..... میں تو کہتا ہوں کہ آپ مجھے جانے دیجئے اس سے بھی

زیادہ ناگفتہ بہ حالت لکھ کر بذریعہ ڈاک آپ کے پاس بھجوا دوں گا۔“

”تم یوں نہیں مانو گے.....!“ راٹھور نے پھر فون کی طرف ہاتھ بڑھایا۔

”ٹھہریئے..... ایک منٹ.....!“

”بکو..... جلدی سے۔“

”میں تحریر دے دوں گا..... کاغذ قلم منگوائیئے۔“

اور پھر حمید کو ایک ایسی تحریر دینی پڑی کہ سارے جسم سے ٹھنڈا ٹھنڈا پسینہ چھوٹ پڑا۔

وہ بھی سوچ رہا تھا اچھا ہے بھگتیس گے وہی حضرت جو مجھے کچھ بتائے بغیر جہاں چاہتے ہیں

جھونک دیتے ہیں۔

راٹھور معمولی آدمی نہیں تھا۔ حمید اچھی طرح جانتا تھا کہ ایسی کسی پجوشن میں پڑ کر قادر ہارڈ اسٹون کی پیشانی بھی پیچھے بغیر نہ رہ سکی۔ راٹھور سے ٹکراؤ کا مطلب تھا براہ راست حکومت سے ٹکراؤ۔

اُسے اچھی طرح یاد نہیں کہ وہ وہاں سے کس طرح رخصت ہوا تھا۔ ہوش تو سڑک پر پہنچنے کے بعد آیا تھا جب پسینے سے بھیکے ہوئے کپڑوں سے ٹھنڈی ہوا ٹکرائی تھی۔ پتہ نہیں وہ کس سمت جا رہا تھا۔ اپنے جوتوں کی کھٹ کھٹ کے علاوہ اس وقت اور کچھ نہیں سنائی دے رہا تھا۔ کتنی ہی خالی ٹیکسیاں قریب سے گذر گئیں لیکن وہ اسی طرح چلتا رہا۔ انداز بالکل ایسے فلمی ہیرو کا سا تھا جو ہیروئن کو کھودینے کے بعد افق کے پار چلا جانا چاہتا ہے۔

اس سے قبل بھی کئی بار فریدی نے اُسے آزمائشوں میں ڈالا تھا لیکن اس حادثے کی نوعیت ہی الگ تھی۔

آخر اس حرکت کا مقصد کیا تھا..... لیکن فریدی کی وہ اسکیم کامیاب کہاں ہوئی تھی..... زبان ہلانے سے پہلے ہی وہ دھر لیا گیا تھا..... اگر گالی دے کر بھاگتا تو کیا صورت ہوتی۔ کیا وہی چھپا ہوا آدمی فائر نہ کر دیتا جس نے اس کی گردن پر ریوالور کی نال رکھ دی تھی اور پھر یہ راٹھور..... سوئزر لینڈ میں کیا ہوا تھا۔ کیا حقیقتاً فریدی وہ ہے جو خود کو ظاہر کرتا ہے۔ کسی لڑکی کے لئے جھگڑا؟ انہونی ہی سی معلوم ہوتی ہے۔ حمید کو اچھی طرح یاد تھا کہ وہ پچھلے سال ایک ہفتہ کے لئے ملک سے باہر گیا تھا لیکن واپسی پر یہ بتانے سے گریز کرتا رہا تھا کہ وہ مدت اُس نے کہاں گذاری۔

حمید سوچتا رہا..... جھلاہٹ بڑھتی رہی..... قدم تیزی سے اٹھتے رہے..... منزل کا تعین کئے بغیر۔

کبھی کبھی قریب سے کوئی تیز رفتار گاڑی گذر جاتی۔ کبھی کبھی قریب سے شروع ہوئی تھی اور کہاں ختم ہوئی۔ مگر ختم کہاں ہوئی۔

کون جانے کہ آنے والے لمحات اسی قصے کو اور کتنا طول دے دیں۔

قصہ؟ لیکن قصہ کیا تھا؟ بھٹی کی تصویر کی شناخت کے لئے وہ جی سی ایچ سوسائٹی گئے تھے اور فریدی نے بتایا تھا کہ وہ تو عرصہ ہوا کسی حادثہ کا شکار ہو کر مر چکا تھا۔ پھر یہ مسٹر بھٹی جو پچھلی رات تک مقتولہ کے مکان میں دیکھا گیا تھا کون تھا۔ جی سی ایچ سوسائٹی سے واپسی کے بعد حرکت.....؟ کیا مقصد تھا اس کا.....؟

پھر اس کا ذہن صرف لفظ ”مقصد“ کی تکرار کرتا رہا۔

سڑک پر ٹریفک زیادہ نہیں تھا اور یہ پیدل چلنے والا تو شاید تنہا ہی تھا۔ دور دور تک کسی دوسرے آدمی کی پرچھائیں بھی نہ دکھائی دیتی تھیں۔

دفعتاً ایک تیز رفتار گاڑی اس کے قریب سے گزری اور کچھ ہی دور جا کر اُس کے بریک چڑچڑائے۔ جھٹکے کے ساتھ رکی تھی اور پھر وہ ریورس گیر میں ڈالی گئی۔

دوسرے ہی لمحے میں حمید کو بھی رک جانا پڑا کیونکہ وہ اس کے قریب ہی آکر پھر رک گئی تھی۔

”کیپٹن حمید.....!“ اندر سے آواز آئی۔ ”گاڑی میں بیٹھ جاؤ۔“

آواز راٹھور کی تھی۔ حمید کچھ نہ بولا۔ ساکت و صامت کھڑا رہا۔ گاڑی کے اندر روشنی ہو گئی۔ راٹھور اسٹیرنگ تھامے بیٹھا اُسے گھورے جا رہا تھا۔

”مجھے افسوس ہے، تم بیدل جا رہے تھے، جہاں کہو پہنچا دوں۔“ اُس نے کہا۔

”شکریہ..... میں چلا جاؤں گا.....“ حمید بھنا کر بولا۔

”یار تم تو بے خوش مزاج مشہور ہو۔“ راٹھور نے مضحکہ اڑانے والے انداز میں کہا۔

”صرف خوبصورت لڑکیوں کی حد تک۔“

”مجھے معلوم ہے۔ مجھے معلوم ہے۔“ راٹھور نے قہقہہ لگایا۔ ”آؤ بیٹھ جاؤ۔“

حمید بُری طرح بھنایا ہوا تھا۔ اس نے سوچا..... چلو بیٹھو دیکھا جائے گا۔

اُس نے پچھلی نشست کا دروازہ کھولنا چاہا لیکن راٹھور اگلی نشست کا دروازہ کھولتا ہوا

بولا۔ ”نہیں ادھر ہی آؤ۔“

حمید نے بیٹھتے ہوئے دروازہ بند کیا اور راٹھور نے سوچ دبا کر گاڑی کے اندر بھی روشنی کر دی۔

گاڑی چل رہی تھی اور حمید نکلیوں سے اُسے دیکھ جا رہا تھا۔ راٹھور نے اپنے ہونٹ سختی سے بھینچ رکھے تھے۔

دفعتاً اُس نے اپنے ہاتھ سے ایک تہہ کیا ہوا کاغذ اس کی طرف بڑھاتے ہوئے کہا۔

”یہ لو۔“

”کیا ہے.....؟“

”تمہارا اعتراف نامہ۔“

”کیوں.....؟“

”فضول ہے میرے لئے۔ میں یونہی جب چاہوں تم لوگوں سے پٹ سکتا ہوں۔“

”آپ خواہ مخواہ مجھے کیوں گھسیٹ رہے ہیں۔ آپ کا جھگڑا کرنل فریدی سے ہوا تھا۔ مجھ

پر اس کی ذمہ داری نہیں ہے۔“

”ہاں ہاں..... کچھ اس خیال سے بھی۔ بہر حال تم اسے ضائع کر سکتے ہو۔“

حمید نے کاغذ کی تہہ کھولی..... وہ تحریر تھی جو کچھ دیر پہلے زبردستی اس سے لی گئی

تھی۔

”نہیں.....!“ وہ ٹھنڈی سانس لے کر بولا۔ ”میں اسے ضائع کرنے کی بجائے اپنی

حماقت کی یادگار کے طور پر رکھوں گا۔“

”تمہاری مرضی.....!“ راٹھور نے لاپرواہی سے کہا۔

حمید نے اُسے بڑی احتیاط سے کوٹ کی اندرونی جیب میں رکھ لیا۔

گاڑی چلتی رہی..... رفتار خاصی تیز تھی..... لیکن ابھی تک حمید نے اس سے یہ

پوچھنے کی زحمت نہیں کی تھی کہ وہ اسے کہاں لے جا رہا ہے۔

”ہائے.....!“ پچھلی سیٹ سے ایک سریلی سی خواب آلود آواز آئی۔

حمید چونک کر مڑا۔

آہا..... اس کے الفاظ میں تو پچھلی سیٹ پر قیامت ہی سو رہی تھی اور اُسی نے کراہ کر شاید کروٹ بدلی تھی۔

بھرے بھرے سے ہونٹ کسی قدر کھل گئے تھے جن سے سامنے کے شفاف دانت جھانک رہے تھے۔ ایک پتلی سی لٹ گال پر خم کھا کر دہانے کے گوشے تک چلی آئی تھی۔ حمید کو ایسا محسوس ہونے لگا جیسے خود اس کی ریڑھ کی ہڈی میں فوارے چھوٹ رہے ہوں۔

وہ جلدی سے پھر سیدھا ہو بیٹھا اور نککیوں سے راشنور کی جانب دیکھا وہ پہلے ہی کے سے انداز میں ونڈ شیلڈ پر نظر جمائے ہوئے تھا..... اس سے قطعی بے تعلق کہ دوسرے کس حال میں ہیں

حمید نے کھار کر اُسے اپنی طرف متوجہ کرنا چاہا لیکن اس کی پوزیشن میں کوئی تبدیلی نہ ہوئی۔

آخر اُسے بولنا ہی پڑا۔

”ہم کہاں جا رہے ہیں۔“

”رات بڑی خوش گوار ہے..... گھر میں جی نہیں لگ رہا تھا کہیں بھی چلے چلیں گے۔“

حمید پر پھر جھلاہٹ کا دورہ پڑ گیا۔ لیکن زبان نہ کھل سکی۔ سوچتا رہا..... واہ اُلو کے پٹھے اتنی بے تکلفی سے فرما رہے ہو جیسے ہم بہت دنوں سے ایک دوسرے کو جانتے ہوں..... اور یہ پیچھے کیا تمہاری خالہ محترمہ استراحت فرما رہی تھیں۔

”لیکن یہ رات میرے لئے تو بے حد ناخوشگوار ثابت ہوئی ہے۔“ حمید نے کچھ دیر بعد کہا۔

”اماں چھوڑو بھی..... ابھی تک اُسی ادھیڑ پن میں پڑے ہوئے ہو۔ تم جیسے لوگوں کو تو پیچھے مڑ کر دیکھنا ہی نہ چاہئے۔“

”اتفاقاً نظر اٹھ گئی تھی۔“

”اوہ..... میرا مطلب تھا گذری ہوئی باتوں کی فکر ہی نہ کرنا چاہئے۔ اُسے تو تم بار بار

مڑ کر دیکھ سکتے ہو۔“

”شکریہ.....!“ حمید نے سعادت مندانہ انداز میں کہا اور باقاعدہ طور پر پچھلی سیٹ کی طرف مڑ گیا۔ لڑکی اب بھی اسی طرح سو رہی تھی..... فرق صرف اتنا ہوا تھا کہ گال پر بل کھائی سی لٹ اب ہاتھ کے نیچے دب گئی تھی۔

”دیکھتے رہو۔“ راٹھور سنجیدگی سے بولا۔ ”اس کے ساتھ ہی ذاتی طور پر امپورٹ کی ہوئی پرنگالی شراب بھی ہے۔“

”مزید شکریہ۔“ حمید نے کہا۔ اب وہ پچھلی سیٹ پر باقاعدہ جھکا ہوا اس طرح سونے والی کا جائزہ لے رہا تھا جیسے خس و خاشاک کے ڈھیر میں گری ہوئی سوئی تلاش کر رہا ہو۔

راٹھور ہنس کر بولا۔ ”واقعی بڑے سو رہو۔“

پھر یک بیک سنجیدہ ہو کر غصیلی آواز میں کہا۔ ”تمہیں میرا احترام کرنا چاہئے۔“

”اکثر میرے والد صاحب بھی یہی کہا کرتے ہیں۔“ حمید سیدھا بیٹھتا ہوا بولا۔ ”مگر کیا کروں عورتوں کے معاملے میں مجبور ہوں..... آدم کی مجبوری سے بھی آپ واقف ہی ہوں گے۔“

بار برداری کے تین بڑے ٹرک سامان سے لدے ہوئے اُن کے قریب سے گذر گئے۔

اب گاڑی رک گئی تھی۔

راٹھور نے حمید سے کہا۔ ”اسے جگادو.....!“

گاڑی میں اب اندھیرا تھا..... حمید نے ہاتھ بڑھا کر اُسے جھنجھوڑا..... وہ اچھل پڑی۔ ساتھ ہی حمید کو ایسا محسوس ہوا جیسے ہتھیلی میں کوئی چیز چھ گئی ہو..... اُس نے ”سی“ کر کے ہاتھ کھینچ لیا۔

راٹھور غرا رہا تھا۔ ”اٹھئے رانی صاحبہ..... ایسی بھی کیا نیند۔“

حمید اپنی ہتھیلی میں سوزش سی محسوس کر رہا تھا..... اور عجیب سی سنسنی اس کے سارے جسم میں پھیل گئی تھی۔

راٹھور اس کا ہاتھ پکڑے ہوئے ایک طرف چلنے لگا۔ وہ بس اس کے ساتھ چلا جا رہا تھا۔

عجیب خالی الذہنی کا سامع تھا۔ پیر نہیں لڑکھڑا رہے تھے۔ وہ مضبوطی سے زمین پر قدم رکھ رہا تھا۔

تھوڑی دیر بعد وہ ایک عمارت میں داخل ہوئے جو تاریک نہیں تھی۔ بڑے بڑے پیٹرو میکس لیمپوں نے اُسے بقعہ نور بنا رکھا تھا۔

حمید بولنے کے موڈ میں تھا۔ بولے جا رہا تھا لیکن یہ عجیب بات تھی کہ اُسے اپنی آواز نہیں سنائی دیتی تھی۔ لڑکی ہنس رہی تھی۔ تھرک رہی تھی..... ناچ رہی تھی۔ کئی قسم کے ساز بج رہے تھے۔

نغمہ و نور کا سیلاب تھا کہ چاروں طرف سے امنڈ آیا تھا..... حمید محسوس کر رہا تھا جیسے اس لڑکی کا وجود پورے ماحول پر چھا گیا ہو۔

وہ بولے جا رہا تھا بے تکان۔ یہ سمجھے بغیر کہ کیا کہہ رہا ہے اور سامنے بیٹھا ہوا راٹھور اُسے بالکل چغند معلوم ہو رہا تھا۔

ایک بار لڑکی تھرکتی ہوئی راٹھور کے قریب سے گذری اور اُس نے اسے حمید پر دھکیل دیا..... دونوں لڑکھڑاتے ہوئے ایک دوسرے پر گرے..... اندھیرا ہو گیا..... اور ساز ختم گئے..... پھر پتہ نہیں کیا ہوا کہ حمید کا ذہن بھی اُسی اندھیرے میں ڈوبتا چلا گیا۔

بھاگو

سورج طلوع ہو چکا تھا اور شائد کھلی ہوئی کھڑکی سے براہ راست آنے والی شعاعوں کی حدت اپنے چہرے پر محسوس کر کے ہی وہ جاگ پڑا تھا۔ لیکن یہ کیا.....؟ اُس کے کپڑے کہاں تھے۔ وہ بوکھلا کر اٹھ بیٹھا..... چاروں طرف نظر دوڑائی لیکن اس کمرے میں کہیں کوئی ایسی چیز نہ دکھائی دی جس سے برہنگی کا ازالہ ہو سکتا۔ بستر پر چادر بھی نہیں تھی۔ وہ آنکھیں پھاڑ پھاڑ کر چاروں طرف دیکھتا رہا۔

یہاں ایک مسمری تھی، ایک میز اور دو کرسیاں۔ لمبوسات کی الماری بھی تھی اس کے قریب ہی چھوٹے سے اسٹول پر فون رکھا ہوا تھا۔

وہ جھپٹ کر الماری کی طرف آیا۔ الماری کا ہینڈل گھماتے وقت پھر فون پر نظر پڑی۔ اس کے ریسور پر سرخ حروف میں ”نیاگرا“ تحریر تھا۔

اوہ..... تو کیا یہ نیاگرا ہوٹل کا کوئی کمرہ ہے..... اُس نے سوچا..... لیکن وہ پچھلی رات والی عمارت نیاگرا کی تو ہرگز نہیں تھی۔

الماری کا دروازہ کھل گیا۔ لیکن وہ خالی تھی۔ نہ تو اُسے اپنے کپڑے نظر آئے اور نہ کوئی ایسی چیز جس سے ستر پوشی کی جاسکتی۔

اب وہ سیدھا غسل خانے میں جاگھسا..... خدا کی پناہ۔ یہاں بھی کچھ نہیں تھا۔ ایک تولیہ ہی مل گیا ہوتا..... اب کیا کیا جائے۔

دفن فون کی گھنٹی بجی اور وہ جھپٹ کر باہر نکلا۔ ریسور اٹھالیا۔ دوسری طرف سے آواز آئی۔ ”کیا آپ کمرے ہی میں ناشتہ پسند فرمائیں گے۔“

”اوہ..... ہاں.....!“ حید جلدی سے بولا۔ ”دیکھو بھئی..... میں اس کمرے کا نمبر بھول گیا ہوں۔“

”سکنڈ فلور..... تھرٹی سکس..... جناب.....!“

”شکریہ..... میں ابھی ناشتے کے لئے خود ہی رنگ کروں گا۔“

”بہت بہتر جناب۔“ دوسری طرف سے سلسلہ منقطع ہونے کی بھی آواز آئی اور حید نے بھی ریسور رکھ دیا۔

سمجھ میں نہیں آ رہا تھا کہ اب اُسے کیا کرنا چاہئے۔ آخر اُسے یہاں کس طرح لایا گیا ہو گا۔ اگر وہ ہوش میں ہو تا تو اس طرح کسی کے قابو ہی میں کیوں آتا۔ ظاہر ہے کہ اُسے اپنی سدھ نہ رہی ہو گی۔ تو کیا وہ اسے اسٹریچر پر ڈال کر یہاں لائے ہوں گے۔ رجسٹر میں نام کس کا درج کر لیا ہو گا۔

”راٹھور..... راٹھور..... میں تمہیں دیکھ لوں گا۔“ وہ دانت پیس کر بڑبڑایا۔

پھر فون کی طرف بڑھا۔ ہوٹل کے ایکسیجنج سے رابطہ قائم کر کے ماؤتھ پیس میں بولا۔
 ”کاؤنٹر پلینز.....!“

کاؤنٹر کنکٹ ہو جانے کے بعد اُس نے کاؤنٹر کلرک سے پوچھا۔ ”سیکنڈ فلوور کے روم
 تھرٹی سکس میں کون مقیم ہے۔“

”آپ کون صاحب ہیں۔“ دوسری طرف سے آواز آئی۔

”سم بوڈی فرام سی۔ آئی۔ بی۔“ حمید نے جواب دیا۔

”مجھے افسوس ہے جناب..... یہ بات آپ کو سپروائزر ہی سے معلوم ہو سکے گی۔“

سپروائزر..... حمید نے ریسپور رکھتے ہوئے سوچا۔ وہ تو اُسے اچھی طرح جانتا
 ہے..... پھر کیا کیا جائے۔ شاید آواز بھی پہچان لے۔

دوبارہ فون کا سلسلہ سپروائزر سے ملوا کر آواز بدلتے ہوئے وہی سوال کیا جو کاؤنٹر کلرک
 سے کیا تھا۔

”آپ کون صاحب ہیں۔“ دوسری طرف سے آواز آئی۔

”سم بوڈی فرام سی۔ آئی۔ بی۔“

”آپ یہاں تشریف لائیے..... اپنا آئیڈنٹی کارڈ دکھائیے پھر بتایا جاسکے گا۔“

”کیا بات ہوئی۔“ حمید غرایا۔

”تو انین جناب..... میں مجبور ہوں۔“ کہہ کر سلسلہ منقطع کر دیا گیا۔

حمید تھوڑی دیر تک سر پکڑے بیٹھا رہا پھر ریسپور رکھ کر دوبارہ سپروائزر ہی سے سلسلہ
 ملایا اور اُس بار اپنی اصل آواز میں اُسے مخاطب کرتا ہوا بولا۔ ”مسٹر شرما..... میں کیپٹن حمید
 بول رہا ہوں۔“

”اوہ..... تو آپ جاگ رہے ہیں۔ ابھی ابھی کسی نے فون پر آپ کے متعلق
 معلومات حاصل کرنا چاہا تھا..... آپ ہی کے ٹھکے کا حوالہ دے کر لیکن میں نے فی الحال
 ہوٹل کے قوانین کی آڑ لے کر ٹال دیا ہے۔ بہت ممکن ہے کہ اب وہ خود ہی آ رہا ہو۔“

”فکر نہ کرو..... بس جلدی سے میرا ایک کام کر دو۔ ایک پتلون ایک قمیض اور ایک

بنیان اپنے اسٹور سے لے کر بھجوا دو۔ قیمت نیچے آکر ادا کر دوں گا۔“

”سائز بتائیے..... ابھی بھجواتا ہوں۔“

حمید نے اُسے سائز بتا کر سلسلہ منقطع کر دیا۔

اب وہ دروازے کے قریب کھڑا کپڑوں کا منتظر تھا۔

پھر کپڑے بھی آگئے جو دروازے میں تھوڑا سا درہ کر کے باہر کھڑے ہوئے ویٹر سے

لے لئے گئے تھے۔

کپڑے پہن لینے کے بعد جان میں جان آئی اور وہ باہر نکلا۔ پہلی منزل سے اتر کر سیدھا

سپر وائزر کے کمرے میں آیا۔ شاید وہ اس کا منتظر ہی تھا اور کسی قدر مضطرب بھی۔

”تشریف رکھئے..... جناب۔“ پچھلی رات تو میں آپ کی حالت دیکھ کر بوکھلا گیا تھا۔

میرا خیال ہے کہ آپ نے پہلے کبھی اتنی زیادہ نہ پی ہوگی۔“

”میرے ساتھ کون تھا۔“

”دو حضرات..... جنہیں میں نے پہلے کبھی نہیں دیکھا تھا۔“

”کیا یہ کمرہ میرے نام سے لیا گیا تھا۔“

”جی ہاں..... انہوں نے کہا تھا کہ وہ آپ کے ہمدرد ہیں۔ آپ ڈیوٹی پر تھے اور آپ

نے بہت زیادہ پی لی، وہ دونوں ہمدرد نہیں چاہتے تھے کہ آپ کے محکمے کا کوئی آدمی آپ کو اس

حال میں دیکھے۔ لہذا وہ آپ کو سیدھے یہیں لیتے چلے آئے۔“

ہوں..... کیا وقت تھا.....!“

”عالمًا ساڑھے تین بجے تھے۔“

”تمہاری ڈیوٹی کس وقت سے شروع ہوئی تھی۔“

”تین بجے سے۔“ سپر وائزر مسکرا کر بولا۔ ”ادھر میں نے بھی تھوڑی سی احتیاط برتی،

آپ کا اصل نام رجسٹر میں درج نہیں ہونے دیا۔“

”بہت بہتر۔“

”لیکن ایک بات اور سنو..... وہ لوگ اُس کمرے سے بیڈ شیٹ تک اٹھالے گئے ہیں۔“

کوئی ایسی چیز نہیں چھوڑی جس سے میں..... مطلب یہ کہ..... میرے لئے تو تم نے ہی کپڑے بھجوائے تھے۔“

”اوہ..... یعنی..... اس کا مطلب یہ.....!“

”ہاں نہ صرف میرا پرس لے گئے بلکہ کپڑے بھی۔“

”تو کیا وہ آپ کے لئے اجنبی تھے۔“

”میں نے کسی کی شکل نہیں دیکھی..... یہاں کے ایک ہوٹل میں کوئلڈ ڈرنک سب

کر رہا تھا..... پھر مجھے کچھ بھی یاد نہیں۔“

”اوہ..... تو یہ..... کوئی۔“

”بہتر ہے کہ اس سلسلے میں اپنی زبان بند ہی رکھنا۔ مجھے کوئی خواب اور دوا دی گئی تھی

کوئلڈ ڈرنک میں..... خیر..... ہاں تو میں کچھ دیر بعد کپڑوں کی قیمت ادا کر دوں گا.....

کمرہ اسی نام پر انگیج رہے گا۔“



”بہت اچھے۔“ فریدی نے قہقہہ لگایا۔ حمید نے شاید پہلی بار اسے اس طرح ہنستے دیکھا تھا

اور ہنسی بھی اُس کی مصیبت بھری داستان پر آئی تھی۔ لہذا اس کا بھی شعلہ جوالہ بن جانا بے حد ضروری تھا۔

اپنا سینہ پیٹ پیٹ کر چیخنے لگا۔ ”میں آلو کا پٹھا ہوں اگر اب آپ کا کوئی غیر سرکاری حکم

مانوں۔ ارے اگر وہ مجھے بحالت بے ہوشی قتل ہی کر دیتے تو کیا ہوتا۔“

”کیا تم مجھے اتنا بے خبر سمجھتے ہو؟“

”اوہ..... تو وہ سب کچھ آپ کے علم میں ہوا تھا۔“

”ہاں..... آں..... صرف نیا گره پہنچ کر میں نے اپنی آنکھیں بند کر لی تھیں۔“

”اس راٹھور کو اگر میں نے شارع عام پر ہنگامہ کیا تو کچھ بھی نہ کیا۔“

”نہیں نہیں..... بغیر سمجھے بوجھے اتنا بڑا عہد ہر گز نہ کرو۔ وہ تو اس بے چارے نے

اپنی زندہ دلی کا مظاہرہ کیا تھا۔“

”زندہ دلی.....!“

”ہاں بھئی..... وہ خود کو بہت خوش مزاج اور زندہ دل تصور کرتا ہے۔“
 ”لیکن آپ اُسے گالی کیوں دلوانا چاہتے تھے.....“ حمید حلق کے بل چیخا اور اسے کھانسی آنے لگی۔

”صبر..... صبر..... فرزند.....“ فریدی اس کا شانہ تھپکتا ہوا بولا۔ ”میں صرف یہ دیکھنا چاہتا تھا کہ اس نے اپنی حفاظت کے لئے کس قسم کے انتظامات کر رکھے ہیں۔ میں اچھی طرح جانتا تھا کہ ہونٹ ہلنے سے پہلے ہی تمہاری گردن دبوچ لی جائے گی۔“
 ”اور اگر وہ گولی ہی مار دیتا تو۔“

”اس سے پہلے خود اس کا جسم چھلنی ہو جاتا۔“

حمید نے پائپ میں تمباکو بھرتے ہوئے بُرا سامنہ بنایا لیکن کچھ بولا نہیں۔
 دفعتاً اُسے فریدی کے متعلق وہ انکشاف یاد آگیا جس نے حمید کو بڑی دیر تک متحیر رکھا تھا۔
 ”راٹھور سے بنائے مناصت کیا ہے۔“ دفعتاً اُس نے سر اٹھایا۔
 ”کیا اس نے نہیں بتایا۔“ فریدی مسکرایا۔

”آپ کی زبان سے سن کر زیادہ محفوظ ہو سکوں گا۔“ حمید نے زہریلے لہجے میں کہا۔
 ”جھگڑا ہوا تھا ایک لڑکی کے لئے۔“

”ہا.....!“ حمید نے آنکھیں بند کر کے ٹھنڈی سانس لی۔ ”رس گھولتے رہے میرے کانوں میں..... مکرر ارشاد.....!“

”ایک لڑکی کیلئے جھگڑا ہوا تھا اور میں اسے زبردستی اٹھالے گیا تھا اس کے ہٹ سے۔“
 ”یہ شعر تو مطلع سے زیادہ زور دار ہے..... اس لئے سہہ کر لے ارشاد.....!“
 ”بڑی خوب صورت لڑکی تھی.....“ فریدی سپاٹ لہجے میں بولا۔ ایسا معلوم ہوتا تھا جیسے وہ حمید کی باتوں پر دھیان دیئے بغیر یہ سب کچھ کہہ رہا ہے۔

”بڑی خوبصورت لڑکی تھی حمید صاحب..... لیکن وہ کوئی سویس لڑکی نہیں تھی۔“
 ”بہر حال لڑکی تھی۔“ حمید پھر ٹھنڈی سانس لے کر بولا۔ ”سویس لڑکیوں میں بھی

عام کل پرزوں سے زیادہ نہیں لگے ہوتے۔“

فریدی کچھ نہ بولا۔ اب وہ خاموش ہو کر سگار سلگانے لگا تھا۔ حمید نے بھی سوچا کہ اب موضوع بدل دینا چاہئے۔ کئی سوال تھے ذہن میں..... بات بڑھتی تو ان سوالوں سے تعلق رکھنے والی الجھنیں بدستور قائم رہتیں..... اس نے ایش ٹرے میں پائپ خالی کرتے ہوئے کہا۔ ”لیکن آپ اس معاملے کو چھوڑ کر ایک بیک راٹھور پر کیوں چڑھ دوڑے تھے۔“

فریدی کی نظر میز کے پائے سے ہٹ کر اُس کے چہرے پر جم گئی اور اس نے کچھ دیر بعد کہا۔ ”بھئی نے سوئزر لینڈ میں اسی کے ہٹ میں دم توڑا تھا اور اس بات کا علم چند آدمیوں کے علاوہ کسی اور کو نہیں تھا۔ میں جانتا تھا..... راٹھور جانتا تھا اور ہمارا سفیر برائے سوئزر لینڈ..... اور دو آدمی اور بھی تھے۔“

”بھئی کے گھر والے تو جانتے ہی ہوں گے۔“ حمید نے کہا۔

”اس کا کوئی قریبی عزیز موجود نہیں جسے اس کی موت یا زندگی سے دلچسپی ہو۔“

”لیکن بھئی کی موت صیغہ راز میں کیوں رہی۔“

”بعض بین الاقوامی پیچیدگیاں پیدا ہو سکتی تھیں۔“

”کیا وہ اتنا ہی اہم تھا۔“

”نہیں..... اس سے تعلق رکھنے والے کچھ فرائض کی اہمیت نے اس پالیسی پر مجبور کر دیا تھا۔ اس کی تنخواہ اب تک الگ رہی ہے اور اس کی وصولیابی بھی بھئی ہی کے جعلی دستخط سے ہوئی ہے۔ لہذا اس بھئی کا تذکرہ سن کر راٹھور کی طرف متوجہ ہونا ضروری تھا۔“

”اور وہ سفیر صاحب۔“

”وہ اب بھی سوئزر لینڈ میں ہے۔“

”لیکن آپ تو یہ معلوم کرنا چاہتے تھے کہ راٹھور کتنا محتاط ہے۔“

”ہاں.....!“

”اس کا یہ مطلب ہوا کہ اس پر پہلے ہی سے نظر تھی آپ کی۔“

”تو کیا تم سچ مچ یہی سمجھتے ہو کہ میں پچھلے سال سوئزر لینڈ عیاشی ہی کے لئے گیا تھا۔“

”خدا سب کو نیک تو فیت دے۔“ حمید نے کہا اور مسمی صورت بنائے بیٹھا رہا۔

”مجھے یہاں سے بھیجا گیا تھا..... بھٹی کی موت کے بعد۔“

”اور آپ وہاں جا کر لڑکیاں اٹھانے لگے تھے۔“

”ہاں..... آں.....!“ فریدی تلخ لہجے میں بولا۔ ”لڑکیوں کے معاملے میں سبھی

اپنے فرائض سے غافل ہو جاتے ہیں..... مثال کے طور پر تم نے پچھلی رات راتھور کو

بالنفسیل پورے دن کی رپورٹ دے دی تھی۔“

”میں نے.....!“ حمید متحیرانہ انداز میں اچھل پڑا۔

”جناب نے.....!“

”ہرگز نہیں.....!“

”برخوردار تم نے اسے یہاں تک تو بتایا تھا کہ بھٹی کی تصویر شناخت ہو جانے کے بعد

ہم لوگ سیدھے اسی کی طرف گئے تھے۔“

”خدا کی قسم مجھے یاد نہیں آ رہا۔“ حمید نے کہا۔ لیکن دفعتاً اُسے اپنی وہ کیفیت یاد آئی جو

ہتھیلی میں کوئی چیز چھپنے کے بعد ہوئی تھی۔ اسے یاد آگیا کہ وہ اس کے بعد ہی سے بے تکان

بولے جا رہا تھا۔ لیکن اسے خود اپنی آواز سنائی نہیں دے رہی تھی۔ اسے ایسا محسوس ہو تا رہا تھا

جیسے تلوؤں سے آندھیاں سی کھوپڑی کی طرف جارہی ہوں۔

”میرے خدا.....!“ اس نے بھرائی ہوئی آواز میں کہا اور رحم طلب نظروں سے

فریدی کی طرف دیکھنے لگا۔

”ہوں.....!“ فریدی غرایا۔ ”اب کیا کہنا چاہتے ہو۔“

”صرف ایک بات..... کہ میں ہوش میں نہیں تھا۔“ حمید نے کہا اور پوری کہانی

دہرا دی۔ کہانی کے اختتام پر فریدی کچھ کہنے ہی والا تھا کہ فون کی کھنٹی بجی۔ اس نے ریسپور

اٹھالیا۔ کچھ سنتا رہا پھر بولا۔ ”نہیں جناب..... وہ پچھلی رات سے غائب ہے..... ابھی

تک مجھے اطلاع نہیں دی کہ کہاں ہے۔ بہتر..... جی ہاں..... فوراً مطلع کر دوں گا جی بہت

اچھا..... خود ہی لے کر آؤں گا۔“

پھر وہ ریسور رکھ کر حمید کی طرف مڑا۔

”شاید تمہارا اعتراف نامہ راتھور نے ڈی۔ آئی۔ جی تک پہنچایا دیا۔ براہ راست طلبی کا تو یہی مطلب ہو سکتا ہے۔ اچھا بر خوردار جتنی جلد ممکن ہو شہر ہی سے نکل جاؤ..... چھوٹی گاڑی جس کے نمبر اور رنگ حسب ضرورت تبدیل ہوتے رہتے ہیں کیراج میں موجود ہے۔ ٹنکی بھی فل ہی ہوگی۔ تار جام کے ہوٹل روانو میں میرے پیغام کے منتظر رہنا۔“

حملہ

یہ کوئی نئی بات نہیں تھی۔ اس سے پہلے بھی کئی بار وقتی ضرورت کے تحت وہ افسران بالا سے دور بھاگ چکا تھا۔ لیکن اس بار وہ وحشت زدہ تھا اپنی اس تحریر کی بناء پر جو اسے راتھور کو دینی پڑی تھی۔ وہ اعتراف نامہ اس کے کیریئر کو داغدار بنا دیتا۔

چھوٹی آسٹن تار جام والی سڑک پر ساٹھ اور ستر میل کی رفتار سے دوڑی جا رہی تھی۔ اس نے عقب نما آئینے پر نظر ڈالی۔ وہی سکوتر پھر دکھائی دیا جو شہر ہی سے اس کے پیچھے لگ گیا تھا۔ لیکن اس پر کوئی عورت تھی۔ فاصلہ اتنا زیادہ رہا تھا کہ عورت پہچانی نہیں جاسکتی تھی۔ اس نے سوچا ضروری نہیں کہ وہ اس کا تعاقب کر رہی ہو۔ بہتری خواتین بھی اب ایڈونچر کی تلاش میں تنہا بڑے لمبے سفر کرتی ہیں۔

اس نے اپنی گاڑی کی رفتار کچھ اور تیز کر دی اور فوراً ہی محسوس کیا کہ اسکوٹر کی رفتار بھی اسی مناسبت سے بڑھادی گئی ہے۔

دونوں کا درمیانی فاصلہ اب بھی اتنا ہی تھا کچھ دور چلنے کے بعد حمید نے آہستہ آہستہ رفتار کم کرنی شروع کی اور اس عورت کی مشابہتی پر عیش عیش کرتا رہا کیونکہ اس طرح بھی

دونوں گاڑیوں کے فاصلے میں کوئی فرق نہ ہونے پایا۔

”اونہہ.....!“ کچھ دیر بعد وہ سر جھٹک کر بڑبڑایا۔ ”وہ لیڈی انسپکٹر ریکھا تو ہرگز نہیں ہو سکتی..... پھر ہوا کرے کوئی..... دیکھا جائے گا۔“

روانو تار جام کے اچھے ہوٹلوں میں تھا جیسے ہی اس کی گاڑی پورچ میں رکی ایک پورٹر نے تیزی سے آگے بڑھ کر گاڑی کا دروازہ کھولا۔

حمید نے پچھلی نشست پر پڑے ہوئے سوٹ کیس کی طرف اشارہ کیا۔

”کاؤنٹر پر آؤ.....!“

پھر وہ گاڑی سے اتر ہی رہا تھا کہ وہ سکوٹر بھی کپاؤنڈ میں داخل ہوتا ہوا دکھائی دیا..... اور..... اور..... وہ اس لڑکی کو پہلی ہی نظر میں پہچان گیا تھا۔ یہ جولی وکٹر تھی۔

اس نے لا پرواہی سے شانوں کو جنبش دی اور سیڑھیاں ملے کرتا ہوا برآمدے میں داخل ہو گیا۔

صدر دروازے سے گزر کر کاؤنٹر پر آیا۔

پھر جب وہ کاؤنٹر کلرک سے سنگل بیڈ روم کے لئے کہہ رہا تھا دفعتاً پشت سے آواز آئی۔

”نہیں..... ڈبل بیڈ روم۔“

آواز جولی وکٹر کی تھی اور اس میں بیویوں کی سی غصیلی آواز کی جھلکیاں تھیں۔

بالکل ایسے ہی معلوم ہوتا تھا جیسے بیوی نے اپنے شوہر کو رنگے ہاتھوں پکڑ لیا ہو۔

حمید چونک کر مڑا تھا اور پھر اس کے چہرے پر کچھ اس قسم کا اضطلال طاری ہو گیا تھا جیسے واقعی وہ اس کا نالائق شوہر ہی ہو۔

”ہوں..... ہوں..... ڈبل بیڈ.....!“ اُس نے رقت آمیز لہجے میں کہا۔

”بہت بہتر جناب۔“ کاؤنٹر کلرک رجسٹر کھولتا ہوا بولا۔ ”کیا نام لکھا جائے۔“

”مسٹر اور مسز گیسپر.....!“ جولی نے تیز آواز میں کہا اور پھر پتہ بھی اپنے ہی مکان کا

لکھوا دیا۔

کیسپر کے نام پر حمید کی جان نکل گئی۔ اسے یاد آیا کہ اس نے خود کو جولی پوز کر کے اس کے باپ سے فون پر کیسپر کے متعلق بات کی تھی اور اس کے باپ نے جواب میں کہا تھا کہ اب وہ اسے مارے گا۔

جولی اس پورٹر سے جو حمید کا سوٹ کیس لایا تھا کہہ رہی تھی۔ ”گاڑی اور اسکوٹر دونوں ایک ہی گیراج میں رہیں گے۔“

”بہت بہتر جناب.....!“ پورٹر نے جواب دیا۔

”کمرہ نمبر ۲۷ جناب۔“ کلرک حمید کی طرف کتنی بڑھاتا ہوا ہوا۔

کچھ دیر بعد دونوں کمرہ نمبر ۲۷ میں کھڑے ایک دوسرے کو گھور رہے تھے۔

”کیا حرکت تھی.....؟“ کچھ دیر بعد حمید نے غصیلی آواز میں کہا۔

”تمہیں اطلاع دینے آئی تھی کہ میں اس وقت بچ بچ چرس کے نشے میں ہوں۔“

”میں نہیں سمجھ سکتا کہ تم کیا کہنا چاہتی ہو۔“

”میری پشت پر تین نیلی دھاریاں ہیں۔ میں تمہارا خون پی جاؤں گی۔“

”شائد تم بہت زیادہ چرس پی گئی ہو۔“

”ڈیڈی کے ہاتھوں پٹ جانے کے بعد میں نے سوچا کہ تم بہت بڑے سور ہو۔ اور پھر

مسٹر جیمز کو بتانا ہی پڑا کہ تم لوگ کون تھے لیکن یہ بتاتے وقت وہ بے حد خائف تھے۔ پھر مجھے

معلوم ہوا کہ وہ غیر معمولی آنکھوں والا کون تھا اب میں تم سے سمجھ لوں گی۔ کیپٹن حمید میں صبح ہی

سے تمہاری کوٹھی کے آس پاس منڈلاتی رہی تھی۔“

”جانتی ہو کتنا بڑا جرم ہے محکمہ سراغ رسانی کے کسی آفیسر کی ٹوہ میں رہنا۔“

”ختم کرو..... اب ہم صرف مسٹر اینڈ مسز کیسپر ہیں۔“

”زبردستی۔“

”اس وقت تک رہیں گے جب تک کہ میری پشت سے نیلی دھاریاں غائب نہ

ہو جائیں۔“

”اب کیا مجھے بھی اپنے ڈیڈی سے پٹوانے کا ارادہ ہے۔“

”مجھے ان کی یہ عادت سخت ناپسند ہے۔“ وہ بُرا سامنہ بنا کر بولی۔

”حیرت ہے کہ تم اسے برداشت کیسے کرتی ہو۔“

”مجھے خود بھی حیرت ہے؟“ اس نے معصومانہ انداز میں پلکیں جھپکائیں۔

”بے وقوف بنانے کی کوشش کر رہی ہو۔“

”قطعی نہیں..... یہ دیکھو کہ میں نے ابھی تک شادی نہیں کی..... عورتوں کا

احترام کرنے والے مہذب لوگ قطعی سخت ناپسند ہیں۔ میں ایسا شوہر چاہتی ہوں جو مجھ پر

غصہ آنے کے بعد درگزر نہ کرے بلکہ تھپڑوں اور گھونسوں کی بارش کر دے۔“

”کیا اس نقلی ازدواجی زندگی میں بھی یہی چلے گا۔“ حمید نے اپنے بازوؤں پر ہاتھ

پھیرتے ہوئے پوچھا۔

”اوہ..... یہ تو..... یہ تو میں نے تمہیں نروس کرنے کے لئے مسٹر اینڈ مسز کیسپر

لکھوا دیا تھا۔“

”لیکن کاؤنٹر کلرک تو یہی سمجھا ہو گا کہ تم شوہر کو کڑی نگرانی میں رکھنے والی کوئی خاتون ہو۔“

”او نہہ.....!“ اس نے لاپرواہی سے شانوں کو جنبش دی۔

اتنے لمبے سفر کے بعد بھی اس کے چہرے کی تازگی میں کوئی فرق نہیں آیا تھا۔

حمید اسے دیکھتا اور سوچتا رہا کہ اس سلونی رنگت کے لئے نیلے کی ادھ کھلی کلیاں کتنی

مناسب رہیں گی۔ کاش اس کے بال بھی اتنے لمبے ہوتے کہ جوڑا سجا سکتی جوڑے میں نیلے کی

کلیاں۔ بھرے ہوئے بھرپور ہونٹ..... اوپری ہونٹ پر ہلکی سی سبزی مائل روئیدگی.....

اور سانچے میں ڈھلا ہوا جسم۔

دفعۃً بولی۔ ”میں تمہارے لئے تمہارا پیچھا نہیں کر رہی۔“

”کیا مطلب.....!“

”تمہارے چیف کے لئے۔“

”میں اب بھی نہیں سمجھا۔“ حمید نے جھنجھلا کر کہا۔

”خفا ہونے کی ضرورت نہیں۔“ وہ ہنس پڑی۔

”چیف میری جیب میں نہیں رکھا رہتا..... تم اسے وہیں کوٹھی میں ہی چھوڑ آئی ہو۔“

”اوہ سنو.....!“ وہ یک بیک سنجیدہ ہو کر بولی۔ پھر کچھ سوچتی رہی۔ اس کے چہرے پر

تشویش کے آثار تھے۔ آخر کچھ دیر بعد بولی۔ ”میں تنہا ہی نہیں منڈلا رہی تھی کوٹھی کے آس

پاس ایک اور آدمی بھی تھا اور وہ صورت سے کوئی اچھا آدمی نہیں معلوم ہوتا تھا۔“

”کیا اس نے میرا تعاقب کیا تھا۔“

”نہیں ایسا تو نہیں ہوا تھا۔“

حمید نے طویل سانس لی اور فریدی کے متعلق سوچنے لگا۔



لنکن پھانک سے نکل کر سڑک پر آئی۔ فریدی نے جیسے ہی اسے قریبی موڑ پر موڑنا چاہا دوسری طرف سے ایک تیز رفتار گاڑی کے بریک چڑھائے۔ فریدی نے فوراً ہی بریک نہ لگائے ہوتے تو ٹکر لازمی تھی۔

دوسری گاڑی کے اسٹیرنگ پر کوئی عورت تھی۔ جس کے قریب ایک مرد بھی بیٹھا تھا۔ وہ آستین سمیٹا ہوا بڑے غصے میں گاڑی سے اترا۔

”کیوں جناب..... دیکھ کر نہیں.....!“

”غلطی میری نہیں تھی۔“ فریدی نے اس کا جملہ پورا ہونے سے پہلے ہی کہا۔

”اوہ..... ڈارلنگ.....“ میرا دل۔“ دفعتاً گاڑی سے عورت کی منمناتی ہوئی سی آواز

آئی اور وہ گاڑی کی طرف دوڑا۔

فریدی ابھی تک اپنی گاڑی سے نہیں اترتا تھا۔ اس نے دیکھا کہ عورت دونوں ہاتھوں سے بایاں پہلو دبائے کھڑکی پر جھک گئی ہے۔ کار وہی ڈرائیو کر رہی تھی اس لئے اچانک دھچکے کی وجہ سے اس کے اعصاب پر بُرا اثر بھی پڑ سکتا تھا۔

اب تو ازراہ ہمدردی فریدی کو بھی گاڑی سے اترنا پڑا۔

ابھی وہ اس کھڑکی کے قریب پہنچا بھی نہیں تھا کہ بائیں شانے پر شاید ایک بالشت کی اونچائی سے طوفان گزر گیا۔

دوسرے ہی لمحے میں وہ زمین پر تھا۔ پھر لڑھکتا ہوا سڑک کے نیچے چلا گیا۔

ٹامی گن سے نکلی ہوئی گولیوں کی بوچھاڑ بند ہو چکی تھی۔ سڑک کے دوسرے کنارے پر کھڑی ہوئی جیپ جس سے گولیوں کی بوچھاڑ ہوئی تھی تیزی سے آگے بڑھ گئی۔

چند سیکنڈ کے اندر ہی اندر یہ سب کچھ ہوا۔ شاید ہی کسی کی سمجھ میں آسکا ہو کہ یہ سب

کیا تھا۔

فریدی نے گرتے گرتے اندازہ کر لیا تھا اس کار والے عورت اور مرد دونوں ہی چھلنی ہو گئے ہوں گے۔ حملہ آوروں نے غالباً انہیں پہلے ہی ختم کر دینے کی کوشش کی تھی ورنہ اس وقت فریدی کو شاید دنیا کی کوئی طاقت نہ بچا سکتی۔

وہ دوسری گاڑی پر دھیان دیئے بغیر اپنی گاڑی کی طرف جھپٹا۔

جیپ ابھی نظر میں ہی تھی..... لیکن بھی تیزی سے آگے بڑھی۔ ساتھ ہی فریدی

نے ڈیش بورڈ پر لگا ہوا ایک مٹن دبایا اور بولنے لگا..... ”ہیلو..... ہیلو..... ہیلو.....

کوآرٹر.....“ تھرٹین سٹریٹ پر سیاہ رنگ کی ایک تیز رفتار جیپ شمال کی طرف جا رہی

ہے..... اس نے ٹامی گن چلا کر کچھ لوگوں کو زخمی کر دیا ہے..... ہو سکتا ہے کہ وہ مر رہی

گئے ہوں..... ہلو..... ہلو..... میں فریدی آف سی آئی بی بول رہا ہوں۔ میں تعاقب

کر رہا ہوں..... اس جیپ کا۔“

وہ خاموش ہو گیا۔ کچھ دیر بعد ڈیش بورڈ سے آواز آئی۔ ”ہلو..... ہلو..... کرئل

فریدی پلیز..... فلائنگ سکواڈ روانہ کر دیا گیا ہے۔“

”شکریہ.....!“ فریدی بولا اور اس کی نظر وڈ سکرین پر جمی رہی۔

ڈیش بورڈ سے پھر آواز آئی۔ ”ہلو..... ہلو..... کر تل پلیز..... کیا آپ جیپ کا نمبر دیکھنے میں کامیاب ہو سکے ہیں۔“

”نہیں..... وہ بہت فاصلے پر ہے..... میں اس کی پوزیشن سے مطلع کرتا رہوں گا۔“ فریدی نے جواب دیا۔

”شکریہ جناب.....!“

یہ بھی عجیب اتفاق تھا کہ اسے ان راستوں سے گزرتا پڑا جہاں ٹریفک سنگل نہیں تھے۔ ہو سکتا تھا جیپ والے دیدہ دانستہ ان راستوں کو نظر انداز کر رہے ہوں۔

جلد ہی وہ ایک ویران سڑک پر مڑ گئی جو شہر سے باہر جاتی تھی۔ فریدی نے ٹرانسمیٹر پر ہیڈ کوارٹر کو اس پجوشن کی بھی اطلاع دی۔

اب جیپ کی رفتار پہلے سے بھی زیادہ تیز ہو گئی تھی۔ فریدی کم از کم اتنا فاصلہ برقرار رکھنا چاہتا تھا کہ ٹائی گن کا شمار نہ ہو سکے۔

وہ سوچ رہا تھا کہ وہ اسے ایسی جگہ لے جانا چاہتے ہیں جہاں سے اسے کوئی راہ فرار نہ مل سکے۔

دفعتاً اس نے محسوس کیا کہ جیپ کی رفتار کم ہو گئی تھی۔ اس نے بھی ایکسیلیٹر پر دباؤ کم کر دیا۔ ان کی چال اچھی طرح سمجھ میں آ گئی تھی۔ وہ اسے زد پر لے کر فائرنگ کرنا چاہتے تھے۔ ہلکی سی مسکراہٹ فریدی کے ہونٹوں سے نمودار ہوئی اور اس نے اسٹیرنگ کے قریب والے دروازے کے ہینڈل کے قریب لگے ہوئے بٹن پر انگلی رکھ دی۔ دروازے ہی میں ایک خانہ ظاہر ہوا جس میں ہاتھ ڈال کر اس نے ٹائی گن نکالی اور اسے گود میں رکھ کر اس طرح ہاتھ پھیرنے لگا جیسے وہ کوئی جینٹل کتے کا پلا ہو۔ اس وقت عجیب سی مسکراہٹ اس کے ہونٹوں پر تھی۔ اس مسکراہٹ میں طنز بھی تھا، حقارت بھی تھی اور سفاکی بھی۔

جیپ دفعتاً اس طرح رکی جیسے اچانک کوئی سامنے آگیا ہو۔ پورے بریک لگے تھے۔ مشینی طور پر فریدی نے بھی پورے بریک لگائے اور گاڑی کا دروازہ کھول کر ٹامی گن سمیت ڈھلان میں چھلانگ لگادی۔

فوراً ہی دوسری طرف سے ٹامی گن کی تڑتڑاہٹ سنائی دینے لگی۔ ڈھلان میں گھنی جھاڑیاں تھیں جن کی بناء پر فریدی زیادہ دور تک نہیں پھسلا تھا۔ ورنہ یہ چھلانگ اُسے ڈھلان کے اختتام ہی تک لے جاتی۔

وہ جلد سے جلد کسی مناسب سی جگہ مورچہ سنبھال لینا چاہتا تھا۔ کیونکہ اگر وہ خود ادھر آنکلتے تو بچاؤ بے حد مشکل ہو جاتا۔ وہ انہیں سڑک پر ہی روکے رکھنا چاہتا تھا۔ شاید وہ لوگ بھی خائف تھے کیونکہ انہوں نے جیپ کی اوٹ ہی میں پوزیشن لے لی تھی اور ڈھلان کی طرف آنے کی ہمت نہیں کی تھی۔

اب فریدی ایک تناور درخت کی اوٹ میں پہنچ کر اس مقام کو بخوبی دیکھ سکتا تھا جہاں سے فائرنگ ہو رہی تھی۔

جیپ کے نیچے سے دوسری جانب ایک متحرک جسم نظر آیا اور فریدی کی ٹامی گن تھوڑی سی گولیاں اگل کر خاموش ہو گئی۔ سنائے میں ایک وحشت ناک چیخ دور تک گونجتی چلی گئی اور پھر دوسری طرف بھی سناٹا چھا گیا۔

فریدی نے جہاں سے فائرنگ کی تھی اب وہاں نہیں تھا۔ تیزی سے جگہ تبدیل کی تھی۔ اس نے جیپ میں دو آدمی دیکھے تھے ایک تو یقینی طور پر زخمی ہوا تھا یا مر گیا تھا لیکن دوسرا۔ ایک بیک اس کی ٹامی گن سے کچھ گولیاں نکلیں اور جیپ کے چاروں تائر بیکار ہو گئے۔ ساتھ ہی اُسے اپنی گاڑی کا بھی خیال آیا..... کہیں دوسرا آدمی اُسے نہ لے اڑے۔ کنجی بھی اکنیشن ہی میں رہ گئی تھی۔

وہ اپنی گاڑی کی طرف متوجہ ہو گیا۔ جاگتے ہوئے ذہن نے صحیح رہنمائی کی تھی۔ اگر ایک پل کے لئے بھی چوک جاتا تو وہاں سے واپسی خود اس کے لئے مسئلہ بن جاتی۔

ایک آدمی سینے کے بل ریٹکتا ہوا اس کی گاڑی کی طرف بڑھ رہا تھا اور ٹامی گن بھی اس کے ہاتھ میں تھی۔ وہ کچھ دور ریٹکنے کے بعد سڑک پر اسی جانب دیکھنے لگتا جہاں سے فریدی نے فائرنگ کی تھی۔

فریدی نے ٹریگر پر دباؤ ڈالا اور ریٹکنے والے سے تھوڑے ہی فاصلے پر گر داڑ کر رہ گئی۔
 ”ٹامی گن دور پھینک دو..... ورنہ چھلنی کر دوں گا.....“ فریدی نے چیخ کر کہا۔
 ریٹکنے والے کی ٹامی گن دوسرے لمحے میں دور جاگری اور وہ خود چاروں خانے چت لیٹ گیا۔

قتل یا خودکشی

اس کے دونوں ہاتھ ادھر ادھر پھیلے ہوئے تھے اور وہ پلکیں جھپکائے بغیر آسمان کی طرف دیکھے جا رہا تھا۔

فریدی کی ٹامی گن کا رخ اس کے سینے کی طرف تھا۔
 ٹھیک اسی وقت مخالف سمت سے فلائنگ اسکوئڈ کی تین کاریں آتی دکھائی دیں۔ ان میں سے اگلی گاڑی کا سائرن چیخنے لگا تھا۔

فریدی نے بایاں ہاتھ اٹھا کر اشارہ کیا۔ تینوں گاڑیاں تھوڑے فاصلے پر لنکن کے قریب رک گئیں۔ مسلح کانسٹیبل نیچے اتر آئے۔

سڑک پر چت پڑے ہوئے آدمی کے ہاتھوں میں جھکڑیاں ڈال کر وہ جیب کے قریب والے آدمی کی طرف متوجہ ہوئے۔

وہ بے ہوش تھا..... دونوں رانوں کی ہڈیاں چور چور ہو گئی تھیں۔

فلائنگ اسکوئڈ کے کمانڈر نے فریدی کو بتایا کہ تھرٹین اسٹریٹ والی کار کے قریب دو لاشیں ملی ہیں جن کے سینے چھلنی تھے۔ ان میں سے جو مرد تھا سڑک پر گر اٹھا..... اور

عورت آدھے دھڑ سے کار کی کھڑکی کے باہر لٹکی ہوئی تھی۔

بہر حال فریدی کا یہ خیال درست نکلا کہ وہ محض اُن ہی دونوں کی وجہ سے بچ گیا تھا۔
ورنہ حقیقتاً مرنا تو خود اسے چاہئے تھا۔

اور پھر جب کچھ دیر بعد ہیڈ کوارٹر میں حملہ آور سے پوچھ گچھ شروع ہوئی تو پوری بات
کھل کر سامنے آئی۔

اس نے بتایا کہ وہ ریٹائرڈ فوجی ہے۔ اس کام پر آمادہ کرنے والے نے اس کے لئے ٹامی
گن اور ایک جیپ مع ڈرائیور مہیا کی تھی۔ ڈرائیور کو اس نے آج سے پہلے کبھی نہیں دیکھا
تھا..... اس سے کہا گیا تھا کہ ایک گاڑی فریدی کی کار کا راستہ اس طرح روکے گی کہ ہو سکتا
ہے ایک سیڈنٹ ہی ہو جائے۔ اس کے بعد اس کا کام ہو گا کہ وہ فریدی سمیت دوسری کار والوں کا
بھی صفایا کر دے۔ لیکن وہ یہ نہ بتا سکا کہ اس نے فریدی سے پہلے ان ہی دونوں کو ختم کرنا کیوں
مناسب سمجھا تھا۔ وہ اس کا جواب نہ دے سکا۔ اول تو اسے اس سلسلے میں کوئی واضح ہدایت نہیں
ملی تھی کہ حملے کی پہل کس سے کرے دوسرے وہ خود فوری طور پر کوئی فیصلہ نہیں کر سکا تھا کہ
اسے کیا کرنا چاہئے۔

اور پھر جب اس نے اس کام پر اکسانے والے کا نام لیا تو کبھی متحیر رہ گئے۔ وہ ایک
مشہور اور نیک نام ڈی۔ ایس۔ پی تھا۔ شہرت اس سلسلے میں رکھتا تھا کہ نہ صرف مجرد کی زندگی
بسر کر رہا تھا بلکہ اپنی فقیرانہ زندگی کی بناء پر عوام میں مقبول بھی تھا۔ حاضرین کو اپنی سماعت پر
یقین ہی نہ آ سکا۔ لیکن فریدی کے ہونٹوں پر ایک پراسرار سی مسکراہٹ دیکھی گئی۔

”اب کیا خیال ہے۔“ اس نے ایس۔ پی ہومی سائیڈ سے پوچھا۔

”سمجھ میں نہیں آتا..... اس سلسلے میں ہیراگی صاحب کا نام.....“ وہ مضطربانہ انداز

میں ہاتھ ملتا ہوا بولا۔

”دیکھنا تو پڑے گا.....“ فریدی نے خشک لہجے میں کہا۔

ایس۔ پی ہومی سائیڈ نے فون پر نمبر ڈائل کر کے کسی کو مخاطب کیا اور شاید جواب سن

کر کسی قدر متحیر بھی ہوا۔ ریسپورر کہ کر فریدی سے بولا۔ ”وہ اپنی سیٹ پر موجود نہیں ہیں۔“
 ”گھر کے نمبر معلوم کیجئے۔“ فریدی نے کہا۔

گھر کے نمبر اس نے دوبارہ فون کر کے کسی سے معلوم کئے تھے۔ انہیں بھی آزمایا۔ لیکن جواب نہ ملا۔ دوسری طرف کھٹی بج رہی تھی لیکن شاید ریسپورر اٹھانے والا کوئی نہ تھا۔

”کیا خیال ہے۔“ فریدی نے کہا۔ ”میری دانست میں تو ہمیں خود ہی ان کے بنگلے تک چلنا چاہئے۔“

”کک..... کیا آپ کسی خاص نتیجے پر پہنچے ہیں۔“

”ہاں..... آں..... میرا خیال ہے کہ مسٹر بیراگی کا قتل ہمیں خود کشی ہی کی شکل میں ملے گا۔“

”میں نہیں سمجھا۔“

”ہمیں دیر نہ کرنی چاہئے۔“ فریدی اٹھتا ہوا بولا۔

فلاننگ اسکوئیڈ کی گاڑیاں ایک بار پھر حرکت میں آگئیں۔

ڈی۔ ایس۔ پی جو اپنے نام کے ساتھ بیراگی بھی استعمال کرتا تھا صرف اسی نام سے مشہور تھا۔ رہائش ایک چھوٹے سے صاف سترے بنگلے میں تھی۔ بالکل تنہا رہتا تھا۔ حد یہ ہے کہ سرکاری اردلی تک نہیں رکھتا تھا۔ اردلی کو حکم تھا کہ اپنے گھر پر پڑا عیش کیا کرے اور تنخواہ سرکاری خزانے سے وصول کرے۔ اپنے سارے کام خود اپنے ہاتھوں انجام دیتا تھا۔

بنگلے کا آمد و رفت والا دروازہ کھلا ہوا ملا۔ ایس۔ پی نے کال بل کا مٹن دیا لیکن جواب نہ دار۔ کچھ دیر انتظار کر کے وہ بلا آخر بنگلے میں داخل ہو گئے۔

بنگلے تین کمروں پر مشتمل تھا۔ ڈرائنگ روم میں پہنچ کر ایس۔ پی نے اسے بلند آواز میں پکارا۔ لیکن باز گشت کے علاوہ اور کچھ نہ سن سکا۔

اور پھر بیڈ روم میں بیراگی کی لاش چھت سے لٹکتی ہوئی نظر آئی۔ گلے میں رسی کا پھندا پڑا ہوا تھا اور رسی کا دوسرا سر اچھت کے کڑے سے بندھا ہوا تھا۔

تھوڑی دیر تک وہاں قبرستان کا سناٹا طاری رہا۔ پھر ایس۔ پی فریدی کی طرف مزاجو فرش پر پڑے ہوئے سیلنگ فین کو بغور دیکھ رہا تھا۔

”کرنل.....!“ اس نے بھرائی ہوئی آواز میں کہا۔ ”یہ پیشین گوئی تھی یا آپ کو پہلے سے علم تھا۔“

”بیراگی جیسے لوگ بظاہر خود کو بے داغ رکھنا چاہتے ہیں اور ایسے حالات میں انہیں یہی کرنا پڑتا ہے۔“

”لیکن یہ خود کشی..... آپ نے کہا تھا کہ قتل خود کشی کے روپ میں پیش کیا جاسکتا ہے۔“

”یہی ہوا ہے..... یقین کیجئے..... بیراگی کو گلا گھونٹ کر مارنے کے بعد اس طرح لٹکا دیا گیا ہے۔“

”لیکن..... لیکن.....؟“

”ادھر دیکھئے.....“ فریدی نے فرش پر پڑے ہوئے سیلنگ فین کی طرف اشارہ کرتے

ہوئے کہا۔ ”خود کشی کرنے والے آسان سے آسان طریقہ اختیار کرتے ہیں چھت سے سیلنگ

فین اتارنا اور اس کی جگہ کڑے میں رسی باندھنا..... وقت چاہتا ہے کپتان صاحب.....

جسے زہر میسر آسکے..... وہ رسی کے پھندے سے اجتناب ہی کرے گا۔ ذہنی یا جسمانی

اذیتوں سے بچنے کے لئے ہی لوگ خود کشی کی طرف جاتے ہیں۔ میں دیکھ رہا ہوں کہ یہاں اس

خواب گاہ میں خواب آور گولیوں کی کئی شیشیاں موجود ہیں، دو تو بالکل ہی نئی ہیں ان کی سیل

تک نہیں توڑی گئی۔ یہ دو شیشیاں خود کشی کے لئے کافی نہ ہوتیں۔“

”لیکن ضروری نہیں کہ اس تک قانون کا ہاتھ پہنچنے سے پہلے ہی خواب آور گولیاں کام

کر جاتیں..... مضبوط اعصاب کے لوگوں پر یہ ذرا دیر سے اثر انداز ہوتی ہیں۔“ ایس پی

نے کہا۔

”اول تو مضبوط اعصاب کے لوگوں کو خواب آور گولیوں کی ضرورت پیش نہیں آتی۔“

دوسرے اگر وہ جلد سے جلد مرنا چاہتا ہے تو اس نے ڈرائنگ روم والی چھت کے کڑے کو کیوں نہیں استعمال کیا۔ ڈرائنگ روم میں چھت کے پٹکے کی بجائے پیڈل فیٹ استعمال ہوتا تھا۔ کڑا بالکل خالی تھا..... یہاں دراصل قاتل یا قاتلوں نے جلد بازی سے کام لیا ہے۔ جہاں اسے گلا گھونٹ مارا..... وہیں خود کشی کا منظر بھی ترتیب دے دیا۔ ہو سکتا ہے وہ بنگلے میں پہلی بار آئے ہوں۔ بیراگی کو چھت سے پٹکھا اتارنے سے قبل ڈرائنگ روم کا خالی کڑا ضرور یاد آتا..... اور وہ پٹکھا اتار کر خود کشی کرنے کی حماقت کبھی نہ کرتا۔

ایس پی کچھ دیر خاموش رہا پھر بولا۔ ”آپ ٹھیک کہتے ہیں۔ پھر اگر وہ قتل ہے تو اس کا مطلب ہوا کہ بیراگی بھی درمیانی آدمی ہے۔“

”صرف یہی نہیں بلکہ درمیانی آدمی کا خاتمہ اصل مجرم کو تاریکی میں رکھنے کا باعث بھی بن سکتا ہے۔“ فریدی کچھ سوچتا ہوا بولا۔ پھر اس نے ایک بیک چوٹ کر کہا۔ ”وہ کار اور دونوں لاشیں ان کے لئے آپ نے کیا کیا؟“

لاشیں ابھی تک شناخت نہیں ہو سکیں۔ گاڑی پر نصیر آباد کی نمبر پلیٹ ہے۔ نصیر آباد سے فون پر رابطہ کرنے کے بعد معلوم ہوا کہ اس نمبر کی گاڑی وہاں سے پچھلی رات کو چوری ہوئی تھی۔ میں نے گاڑی کے مالک کو یہاں طلب کیا ہے۔

پھر ایس پی نے اپنے ساتھیوں سے مڑ کر کہا۔ ”یہاں کی کسی چیز کو ہاتھ نہ لگایا جائے۔“

”اب مجھے اجازت دیجئے۔“ فریدی نے اس کی طرف ہاتھ بڑھاتے ہوئے کہا۔

”ٹھہریئے کرئل۔“ وہ مضطربانہ انداز میں بولا۔ ”اگر یہ قتل ہی ہے تو آپ خطرے میں ہیں۔“

”میں ہر وقت خطرے میں رہتا ہوں۔“ فریدی مسکرایا۔ ”اور دروازے کی طرف

مڑ گیا۔“



حمید نے ایک بار پھر فون پر فریدی سے رابطہ قائم کرنے کی کوشش کی اور وہ مل ہی گیا۔

”میں کئی بار کوشش کر چکا ہوں۔“ حمید نے ماؤتھ پیس میں کہا۔ ”اودہ اچھا..... میں آپ کو ایک اطلاع دینا چاہتا ہوں وہ یہ کہ کوشی کی نگرانی ہو رہی ہے جس وقت میں روانہ ہوا تھا ایک آدمی..... آپ کو معلوم ہے..... اور تو پھر مجھے یہ اطلاع کسی دوسرے سے ملی تھی..... ہائیں..... آپ کو کیسے معلوم ہوا اور تو کیا یہاں کوئی اور بھی موجود ہے۔ ارے وہی لڑکی ہے..... بچھلی رات والی..... وہ جس کے سکوٹر پر..... کیا.....؟ جی نہیں..... وہ کہہ رہی ہے کہ میں تمہارے چیف کے لئے تمہارے پیچھے لگی ہوں۔ آپ کی آنکھوں کے متعلق کچھ کہہ رہی تھی۔ میری تو سمجھ میں نہیں آتا۔ کیا؟ کمال کرتے ہیں آپ بھی..... کیسے پیچھا چھڑاؤں۔ وہ اس وقت بھی سامنے کھڑی اپنے مخصوص انداز میں مسکرا رہی ہے..... کیا؟ لاشیں..... اودہ..... لیکن وہ کیا کر سکے گی..... اگر وہ اس پر تیار نہ ہو تو..... اچھی بات ہے..... ٹھہریے پوچھتا ہوں۔“

حمید ماؤتھ پیس کو ہتھیلی سے بند کر کے جولی وکٹر کی طرف مڑا۔

”میرا چیف کہتا ہے کہ وہاں دو لاشیں ملی ہیں..... اس کا خیال ہے کہ تم انہیں شناخت کر سکو گی۔“

”مم..... میں.....!“ وہ بکلائی پھر ہنس کر بولی۔ ”تم مذاق کر رہے ہو۔“

”نہیں..... یہ حقیقت ہے۔ یہ چیف کا خیال ہے کہ وہ دونوں غالباً وہاں آتے جاتے رہے ہوں گے جہاں سے لڑکی کا جنازہ اٹھا تھا۔“

”بھلا خواہ مخواہ خیال کیسے پیدا ہوا۔“

”مرد کی لاش کی شناخت مالک مکان مسٹر جیمز نے کی ہے۔ اس کے بیان کے مطابق وہ

لڑکی کے شوہر کی لاش ہو سکتی ہے۔ اب تمہیں عورت کی لاش کی شناخت کرنی ہے؟“

”دونوں لاشیں ساتھ ملی ہیں۔“ جولی نے پوچھا۔

”ہاں ایسا ہی ہوا ہے؟“

”لیکن میں اب شہر واپس نہیں جانا چاہتی۔“

”تمہیں بذریعہ سمن بھی لاش شناخت کے لئے طلب کیا جاسکتا ہے۔“
 ”کیا کسی دوسرے طریقے سے یہی کام نہیں لیا جاسکتا..... مثلاً جیمز.....!“
 ”جیمز نے عورت کی لاش سے لاعلمی کا اظہار کیا ہے۔“
 ”تو کوئی اور پڑوسی۔“

”میرے چیف کا خیال ہے کہ چونکہ تم اس کی ٹوہ میں رہتی تھیں اس لئے تم نے خصوصیت سے وہاں آنے والی عورتوں پر نظر رکھی ہوگی۔“
 ”کیا بات ہوئی؟ بھلا عورتوں ہی پر خصوصیت سے کیوں نظر رکھی ہوگی۔“
 ”کیونکہ تم لڑکوں کی بجائے لڑکیوں سے محبت کرتی ہو۔ یہ بھی میرے چیف کا خیال ہے ورنہ میں اتنا بھی ناامید نہیں تمہاری طرف سے۔“
 ”تم بھی الو ہو..... اور تمہارا چیف بھی۔“ وہ کسی قدر جھینپ کر بولی۔
 حمید نے پہلی بار اُسے جھینپتے دیکھا تھا۔

”میرا چیف ہو سکتا ہے۔“ حمید نے سر ہلا کر کہا۔ ”کیونکہ وہ کسی سے بھی محبت کرنے کی صلاحیت نہیں رکھتا۔“

”میں نہیں جاسکتی..... اور تم یہ کیا بکواس کر رہے تھے کہ میں اس کے لئے تمہارے پیچھے لگی تھی۔“

”تم نے کہا تھا..... یا یہ غلط ہے۔“

”میں تمہارے لئے تمہارے پیچھے لگی ہوں۔“ وہ اس کے چہرے کی طرف انگلی اٹھا کر بولی۔ ”کیونکہ تمہاری شکل الہز لڑکیوں سی ہے۔“

حمید نے ماؤتھ پیس سے ہاتھ ہٹا کر کہا۔ ”سنا آپ نے..... چونکہ میری شکل الہز لڑکیوں کی سی ہے اس لئے وہ مجھے چھوڑ کر نہیں جاسکتی۔ خدا کی قسم..... کیا میں غلط کہہ رہا ہوں۔ آپ کے بارے میں اس نے جو کچھ کہا قطعی غلط ہے..... کیا؟ کیوں؟ ارے باپ رے؟ ہاں؟ ہاں؟ نہیں..... ہوں..... اچھی بات ہے“ وہ ریسور رکھ کر مڑا اور تھوڑی

دیر تک اسے غور سے دیکھنے رہنے کے بعد بولا۔ ”اب مجھ سے بچ کر کہاں جاؤ گی۔“

ساتھ ہی پتلون کی جیب سے اعشاریہ دو پانچ کا پستول بھی نکل آیا۔

پستول کا رخ جولی کی طرف تھا اور حمید کہہ رہا تھا۔ ”تم لوگ سمجھتے ہو کہ ہم اتنی آسانی

سے مار لئے جائیں گے..... ہتھکڑیاں لگا کر یہاں سے شہر لے جاؤں گا۔“

”کک..... کیا مطلب.....!“ جولی اس کی سنجیدگی پر بوکھلا گئی۔

”بیٹھ جاؤ.....!“ حمید نے کرسی کی طرف اشارہ کیا۔

”نہیں.....!“ وہ ہنس پڑی۔ ”تم مذاق کر رہے ہو۔“

”میں تمہیں گولی مار دینے کی حد تک سنجیدہ ہوں۔“

”کیا یہ پاگل پن نہیں ہے۔“

”دو آدمی ہماری کوشی کی نگرانی کر رہے تھے۔ ان میں سے ایک تم تھیں۔ تم میرے

پیچھے آئیں اور اُدھر جب میرا چیف باہر آیا تو اس پر قاتلانہ حملہ ہوا۔“

”نہیں.....؟“ وہ بوکھلا کر کھڑی ہو گئی۔

”میں غلط نہیں کہہ رہا۔ اس پر ٹامی گن سے حملہ ہوا تھا۔ جس کار نے رستہ بلاک کیا تھا

اس پر ایک عورت اور ایک مرد بیٹھے تھے۔ دونوں شکار ہو گئے۔ چیف اپنی پھرتی کی وجہ سے بچ گیا۔“

”زخمی بھی نہیں ہوا؟“

”نہیں.....!“

جولی نے طویل سانس لی اور مسکراتی ہوئی بیٹھ گئی۔ پھر دفعتاً بولی۔ ”اور وہ مرد اس لڑکی

کے شوہر کی حیثیت سے شناخت کیا جا چکا ہے۔“

”ہاں..... مالک مکان نے اس کی لاش شناخت کی ہے۔“

”میں ضرور چلوں گی..... لیکن وعدہ کرو کہ مجھے اپنے ساتھ واپس لاؤ گے۔“

”میں تو یہاں سے بل بھی نہیں سکتا۔“

”کیوں.....؟“

”ڈیوٹی..... ڈیوٹی ہے..... یہاں ہمارا ایک آدمی موجود ہے..... وہ تمہیں لے جائے گا۔“

کچھ دیر بعد وہ اس پر رضامند ہو گئی۔ لیکن حمید اس سے یہ نہ معلوم کر سکا کہ وہ واپسی پر کیوں بضد ہے۔ چلتے چلتے کہہ گئی ”میں تمہارا پیچھا نہیں چھوڑوں گی۔“

سارجنٹ رمیش یہاں حمید کی دیکھ بھال کے لئے مقرر کیا گیا تھا۔ وہی جولی کو اسی کے سکوٹر پر شہر لے گیا۔

حمید سوچتا رہا آخر کیا چکر ہے۔ کہانی ایک بے سر کی لاش سے شروع ہوئی تھی پھر وہ اس مکان تک پہنچے تھے جہاں سے جنازہ اٹھا تھا۔ پھر ایک سال کے مردے مسٹر بھٹی کے زندہ ہونے کی اطلاع ملی تھی۔ پھر چلا تھا راتھور کا چکر..... اور اب یہ نیا حادثہ۔ ان دو مردے والوں میں ایک لاش اس لڑکی کے شوہر کی حیثیت سے شناخت کی گئی تھی اور اب عورت کی لاش کی شناخت کے لئے فریدی نے جولی وکٹر کو طلب کیا تھا۔

جولی کے چلے جانے کے بعد تنہائی بُری طرح کھل رہی تھی۔ وہ سوچنے لگا کیا وہ پھر واپس آئے گی۔ یہ لڑکی ابھی تک اس کی سمجھ میں نہیں آسکی تھی۔ کیا وہ بھی مجرموں کے گروہ ہی سے تعلق رکھتی ہے۔

نوبے رات کو اسے اطلاع ملی کہ جولی صرف مرد کی لاش شناخت کر سکی ہے۔ اس سلسلے میں اس نے مالک مکان کی تائید کی ہے۔ عورت کو اس نے پہلے کبھی نہیں دیکھا تھا۔ یہ اطلاع رمیش نے دی تھی جو تنہا واپس آیا تھا۔ جولی وکٹر کے بارے میں وہ کچھ نہ بتا سکا۔

سنہری بوچھاڑ

ڈی۔ آئی۔ جی نے فریدی کو طلب تو کیا تھا لیکن اب خاموش بیٹھا اسے اس طرح دیکھ رہا تھا جیسے گفتگو کے لئے نقطہ آغاز کی تلاش ہو۔ بلا آخر کچھ دیر بعد اس نے کہا۔ ”کیا تم مجھ سے

کھل کر گفتگو کرنا پسند کرو گے۔“

”یہ آپ کیا فرما رہے ہیں..... کھل کر گفتگو نہ کرنے کی جسارت کینے کر سکتا ہوں۔“
”تم کسی بھی کیس کے سلسلے میں اس وقت تک کھل کر گفتگو نہیں کرتے جب تک کہ

حالات کو پوری طرح اپنی گرفت میں نہ لے لو۔“

”اکثر میں نے اپنے اوہام تک گوش گزار کر دیئے ہیں۔“

”اس میں بھی کوئی مصلحت رہی ہوگی۔“ ڈی۔ آئی۔ جی مسکرایا۔

”ایک گزارش میری بھی ہے۔“

”کہو.....“

”حمید کو آپ نے براہ راست کیوں طلب فرمایا تھا۔“

”اوہ..... وہ ایک ذاتی مسئلہ تھا۔“

”کیا اس کے خلاف کوئی اہم رپورٹ ملی ہے۔“

”نہیں بھئی..... دراصل ایک رشتے کے سلسلے میں اس کے ایک خاندان کے متعلق

معلومات حاصل کرنی ہیں۔ وہ ان لوگوں کو قریب سے جانتا ہے۔“

”اوہ.....!“

”کیا وہ ابھی واپس نہیں آیا۔“

”جی نہیں..... میرا خیال ہے کہ جی۔ سی۔ ایچ سوسائٹی والے کیس کی کوئی کڑی ہاتھ

آگئی ہے اور وہ مجھ سے مشورہ لئے بغیر الجھ گیا ہے۔“

”میں اس وقت دراصل اسی کیس کے متعلق گفتگو کرنا چاہتا ہوں۔“

”فرمائیے۔“

”آخر اس لاش کو اس طرح منظر عام لانے کا کیا مقصد ہو سکتا ہے جس طرح انہوں نے

اس کے سر اور ہاتھ پیر غائب کر دیئے تھے اسی طرح لاش کے ٹکڑے کر کے اسے باسانی

عمارت سے ہٹا سکتے تھے۔ پھر خود بھی غائب ہو جاتے۔ کسی کو کانوں کان خبر نہ ہوتی۔“

”اس کیس میں سب سے زیادہ دلچسپ پوائنٹ یہی ہے۔“

”تم کس نتیجے پر پہنچے ہو۔“

”یقین فرمائیے..... یہی سوال میرے ذہن میں بھی موجود ہے۔ لیکن ابھی تک اس کا

کوئی معقول جواب نہیں مل سکا۔“

”پھر تم ٹھیک اسی عمارت میں جا پہنچے ہو..... جہاں سے جنازہ اٹھایا گیا تھا اور دوسرے

دن تم پر قاتلانہ حملہ ہوتا ہے۔ تم بچ جاتے ہو لیکن وہ دونوں مارے جاتے ہیں جنہوں نے

تمہارا راستہ روکا تھا اور ان میں سے ایک جی۔سی۔ ایچ سوسائٹی والی مقتولہ کا مبینہ شوہر ثابت

ہوتا ہے۔“

وہ خاموش ہو کر کچھ دیر تک فریدی کے چہرے پر نظر جمائے رہا پھر بولا۔ ”تم حملہ

آوروں کا تعاقب کر کے ایک کوزخی کر دیتے ہو اور دوسرا تمہارے ہی ہاتھوں گرفتار ہو جاتا

ہے۔ وہ بتاتا ہے کہ کسی نے تم پر حملہ کرایا تھا۔ تم اس آدمی کے لئے بھی فوری طور پر پیشین

گوئی کر دیتے ہو کہ اب تک وہ بھی قتل کیا جا چکا ہو گا اور اس قتل کو خود کشی کا رنگ دینے کی

کوشش بھی کی گئی ہو گی۔ اس طرح پولیس کی رسائی ڈی۔ایس۔ پی بیراگی کی لاش تک ہوتی

ہے۔ پوسٹ مارٹم کی رپورٹ تمہاری پیشین گوئی سے مختلف کہانی نہیں سناتی۔ یہ سب کیا

ہے.....؟ مجھے بتاؤ۔“

”میں کیا عرض کروں..... بعض اوقات قیاس بھی حقیقت میں تبدیل ہو جاتا ہے۔

جو لوگ اس قسم کی سازشیں کرتے ہیں انہیں پل پل کی خبر رہتی ہے۔ اسی اندازے کی بناء پر

میں نے بیراگی کے قتل کی پیشین گوئی کی تھی۔“

”بہر حال تم نے بیراگی کو درمیانی آدمی سمجھ کر ہی پیشین گوئی کی ہو گی۔“

”جی ہاں..... میں جانتا تھا کہ بیراگی کو مجھ سے کوئی ذاتی پر خاش نہیں ہو سکتی۔“

”پھر وہ کون ہو سکتا ہے..... جس کیلئے وہ اس حد تک جانے کے لئے تیار ہو گیا تھا۔“

”یہی تو دیکھنا ہے.....“ فریدی نے جواب دیا۔

”میں تمہارے اس جواب سے مطمئن نہیں ہوں۔“ ڈی۔ آئی۔ جی اس کی آنکھوں میں

دیکھتا ہوا بولا۔

فریدی نے طویل سانس لے کر کہا۔ ”میں آپ کو بتاؤں بھی تو کیا..... خیر سنئے.....“

آپ کو وزارت امور خارجہ کا بھی یاد ہی ہو گا۔“

”وہ جس کی موت کی تفتیش کے سلسلے میں تم سوئزر لینڈ گئے تھے۔“

”جی ہاں..... وہی.....!“ فریدی نے کسی قدر اکتائے ہوئے انداز میں کہا۔ ”اُس

کے جنازے کے سلسلے میں چھان بین کرتے وقت ایک حیرت انگیز چیز سامنے آئی۔ وہ تھی

مسٹر بھیٹی کی عدم آباد سے واپسی؟“

”کیا مطلب.....؟“ ڈی۔ آئی۔ جی چونک کر بولا۔

فریدی نے اسے اس کے بارے میں تفصیل سے بتاتے ہوئے کہا۔ ”بھٹی کی موت کی

خبر چھپائی گئی تھی..... آج بھی بہت کم لوگ اس سے واقف ہیں۔“

”لیکن یہ تو سوچو کہ اس کا مقصد کیا ہو سکتا ہے۔“ ڈی۔ آئی۔ جی نے مضطربانہ انداز

میں کہا۔

”کیا آپ کو علم ہے کہ بھٹی کی موت کی خبر عام کیوں نہیں ہوئی تھی۔“

”غالبا کوئی بین الاقوامی چکر تھا۔“

”میں آج آپ کو بتا رہا ہوں کہ یہ ایسی کوئی بات نہیں تھی..... یہ چیز انہیں باور

کرائی گئی تھی جو بھٹی کی موت سے واقف تھے۔ ان سے کہا گیا تھا کہ وہ اس کی موت کا تذکرہ

کسی سے نہ کریں۔ کیونکہ اس سے بعض بین الاقوامی پیچیدگیاں ہو سکتی ہیں۔“

”پھر کیا بات تھی.....؟“ ڈی۔ آئی۔ جی مضطربانہ انداز میں آگے جھک گیا۔

”بات..... میرا خیال ہے کہ ابھی میں اس سلسلے میں کچھ نہ بتا سکوں گا۔“

”کیوں.....!“

”ایک بہت بڑے آفسر کا نجی معاملہ ہے۔“

”اوہ..... سمجھ گیا.....؟ تم وزارت امور خارجہ کے سیکریٹری کی درخواست پر بھیجے گئے تھے۔“

فریدی کچھ نہ بولا۔ ڈی۔ آئی۔ جی کے چہرے پر کسی قدر جھنجھلاہٹ اور شرمندگی کے طے جلے آثار تھے۔



حمید نے اطمینان کا سانس لیا۔ تو ڈی۔ آئی۔ جی کے یہاں براہ راست طلبی کا راٹھور والے واقعات سے کوئی تعلق نہیں تھا۔

یہ بات اُسے فون پر فریدی نے بتائی تھی۔ لیکن واپسی کے لئے کچھ نہیں کہا تھا۔ تو پھر اب اسے کیا کرنا چاہئے۔ ویسے تار جام کا ہوٹل رووانو ایسی ہی جگہ تھی کہ جب تک سہولت ہو وہاں قیام کیا ہی جائے۔

پڑھی لکھی خوبصورت لڑکیاں سر و کرتی تھیں۔ رات کے کھانے کے اوقات میں فلور شو ہوتا تھا۔ کمرے ڈنر کے لئے الگ انتظام تھا۔ اگر کوئی میز پر تنہائی محسوس کرتا تو اس کے لئے ساتھی کا انتظام بھی بطریق احسن ہو جاتا تھا۔

کچھ بھی ہو۔ اس نے سوچا اب یہاں ٹھہرنا مناسب نہیں۔ فریدی کی زندگی خطرے میں تھی۔ اسے راٹھور یاد آیا۔ کیا یہ حرکت اسی کی ہو سکتی ہے..... خون کھولنے لگا اپنی بے بسی یاد کر کے۔

کاؤنٹر پر حساب بے باق کر کے وہ سوٹ کیس سنبھالے ہوئے باہر آیا۔ گیراج سے کار نکالی اور شہر کی طرف چل پڑا۔ لیکن گھر جانے کا ارادہ نہیں تھا۔

شہر میں داخل ہونے سے پہلے وہ اپنے ریڈی میڈ میک اپ میں آگیا۔ یعنی وہی دونوں اسپرنگ اپنی ناک کے نتھنوں میں رکھ لئے جن کے کھچاؤ سے ناک کی نوک کے ساتھ بالائی ہونٹ بھی کسی قدر اوپر اٹھ جاتا تھا اور سامنے کے دو دانت مستقل طور پر دکھائی دینے

گلتے تھے۔

پھر تاریک شیشوں کی عینک کا اضافہ تو گویا اس میک اپ کا فنشنگ ٹچ تھا۔ اب کون تھا جو حمید کو قریب سے بھی پہچان لیتا۔

یہ سب کچھ ہوا۔ لیکن وہ ابھی تک فیصلہ نہ کر سکا تھا کہ اسے کیا کرنا چاہئے۔ شہر پہنچ کر ہی اس نے سوچا کہ اسے نیا گرا کی طرف جانا چاہئے۔ جہاں دوسری منزل کے کمرہ نمبر ۳۶ میں وہ اسی نام سے قیام کر سکے گا جو سپروائزر نے اس کے لئے منتخب کیا تھا۔

اس نے ایک پبلک ٹیلی فون بوتھ کے قریب گاڑی روکی اور اتر کر بوتھ میں آیا۔ فون پر نیا گرا سے رابطہ قائم کر کے پروفیسر شرما سے وہ نام دریافت کیا جس کے لئے کمرہ بک کیا تھا۔ ”شاید پرویز.....!“ وہ سلسلہ منقطع کرتا ہوا بڑبڑایا۔ ”نام تو اچھا خاصا ہے مگر فی الحال صورت ایسی نہیں ہے۔“

اس میک اپ کے بعد وہ آئینہ دیکھنا پسند نہیں کرتا تھا۔

تو اب وہ شاہد پرویز تھا اور یہ تو اس نے نیا گرا کے اس کمرے میں پہنچنے کے بعد ہی سوچا تھا کہ آخر اس کی ضرورت ہی کیا تھی۔ سیدھا گھر چلا جاتا۔ لیکن چھٹی حس کو کیا کرتا جو کسی طرح بھی گھر کی جانب رغبت نہیں ہونے دیتی تھی۔

اس نے سوچا آخر وہ گھر کیوں نہیں جانا چاہتا۔ گھر کے بارے میں سوچتے ہوئے جولی وکٹر پھر یاد آئی اور وہ سوچنے لگا کیوں نہ اسے فون کیا جائے اس کے گھر کے فون نمبر وہ بھولا نہیں تھا۔

ہوٹل کے ایجنٹ سے رابطہ قائم کر کے نمبر بتایا۔ یہ بھی اتفاق ہی تھا کہ دوسری طرف سے جولی کی آواز سنائی دی۔ ”ہیلو..... کون ہے؟“

”پہچانو.....!“ حمید احمقانہ انداز میں مسکرایا۔ ناک سے اسپرنگ نکال لیے تھے اس لئے مسکرانے میں کوئی خاص دشواری پیش نہیں آئی تھی۔

”اوہ..... تم ہو..... کہاں سے بول رہے ہو۔“

”نیاگرہ کے کمرہ نمبر ۳۶..... دوسری منزل شاہد پرویز نام ہے۔“

”میں آ رہی ہوں..... کہیں جانا مت.....“ آواز آئی اور فوراً ہی سلسلہ بھی منقطع ہو گیا۔

حمید ریسور کریڈل میں رکھتے وقت سوچ رہا تھا کہ اس لڑکی سے ایک کیس کی تفتیش کے دوران ملاقات ہوئی تھی۔ وہ خود ہی مل بیٹھی تھی۔ کیا یہ ضروری ہے کہ اس کا بھی ان واقعات سے کوئی تعلق ہو۔

”بالکل نہیں.....!“ وہ دل کو سمجھانے لگا۔ وہ ایک کھنڈر سی لڑکی ہے۔ ایسی لڑکیاں اس کی منتظر نہیں رہتیں کہ کوئی کسی سے ان کا تعاقب کرائے۔ وہ خود ہی مل بیٹھتی ہیں۔ ہو سکتا ہے ہم دونوں میں سے کوئی اس کیلئے اتنا ہی پرکشش ثابت ہوا ہو کہ بے اختیار کپنی چلی آئے۔ وہ کمرے میں ٹھہلا اور تمباکو پھونکا رہا۔ آدھے گھنٹے میں کئی بار پاپ بھرا گیا تھا۔ ٹھیک آدھے گھنٹے کے بعد کسی نے دروازے پر دستک دی۔

حمید نے جھپٹ کر دروازہ کھول دیا۔ لیکن دوسرے ہی لمحے میں بوکھلا کر پیچھے ہٹ جانا پڑا۔ دروازے میں کھڑے ہوئے آدمی کے ہاتھ میں ریوالور تھا۔ ظاہر ہے کہ اس کا رخ بھی حمید ہی کی طرف رہا ہو گا۔ گھیلے جسم کا دراز قد آدمی تھا۔ عمر تیس اور چالیس کے درمیان رہی ہوگی۔ چہرے کی رنگت سے ظاہر ہوتا تھا کہ کشیدنی منشیات کا عادی ہے۔

”پیچھے ہٹو.....!“ وہ غرایا۔

حمید اپنے ہاتھ اٹھائے ہوئے پیچھے ہٹا چلا گیا۔ ساتھ ہی وہ اندر آ گیا تھا۔ اس نے حمید ہی کی طرف رخ کیے ہوئے لات مار کر دروازہ بند کیا اور ریوالور والے ہاتھ کو وحیاً نہ انداز میں جنبش دے کر بولا۔ ”میں تمہیں جانتا ہوں..... تم محکمہ سراغ رسانی کے ایک آفیسر ہو۔ لیکن میں تمہیں زندہ نہیں چھوڑوں گا۔“

”خواہ مخواہ.....!“ حمید سر جھٹک کر بولا۔

”خواہ مخواہ نہیں..... میں نے آج تک بلاوجہ قتل نہیں کیا۔“

”میرے قتل کر دینے کی وجہ بھی جلد ہی بیان کرو۔ کیونکہ میرے پاس زیادہ وقت نہیں ہے۔ ابھی ایک لڑکی یہاں آرہی ہوگی۔ میں نہیں چاہتا کہ وہ یہاں میری لاش دیکھے۔ اگر تم نے کوئی معقول وجہ بیان کر دی تو ہم یہاں سے کہیں اور چلے چلیں گے اور پھر تم مجھے قتل کر دینا۔“

”بلف کر رہے ہو۔“ وہ آنکھیں نکال کر بولا۔ ”یہاں کوئی نہیں آئے گا۔“

”ارے یار تم وجہ بیان کرو..... شائد میں تمہاری غلط فہمی رفع کر سکوں۔ اس سے پہلے بھی کئی حضرات محض غلط فہمی کی وجہ سے چڑھ دوڑے ہیں اور پھر انہیں شرمندہ ہونا پڑا ہے۔“

”کیا آج کل تم جولی وکٹر کے ساتھ نہیں دیکھے جاتے۔“

”میرا خیال ہے کہ تم اس کے والد نہیں ہو۔“ حمید نے ترش روی سے کہا۔

”تو تمہیں اعتراف ہے.....“ وہ دانت پیس کر بولا۔

”ارے مجھے ڈر ہے کسی کا..... وہ خود ہی تو ملی تھی مجھ سے۔ میں نے کوشش نہیں کی تھی کہ وہ میری طرف متوجہ ہو..... اور پھر تم ہو کون۔“

جواب میں وہ کچھ کہنے ہی والا تھا کہ کسی نے دروازے کو دھکا دیا۔ بس پھر وہ دروازے کی طرف متوجہ ہوا ہی تھا کہ حمید نے نہ صرف اس کے ریوالور پر ہاتھ ڈال دیا بلکہ بائیں کتیشی پر اس زور کا مکہ رسید کیا کہ وہ لڑکھڑاتا ہوا کئی قدم پیچھے ہٹ گیا۔

اب ریوالور حمید کی گرفت میں تھا..... اور جولی وکٹر دروازے میں کھڑی متحیرانہ انداز میں پلکیں جھپک رہی تھی۔

دفعۃً جنبی نے اس بات کی پرواہ کئے بغیر کہ خود نہتا ہو چکا ہے حمید پر جھلانگ لگائی۔ حمید یہاں گولی نہیں چلاتا چاہتا تھا..... اور پھر بجلی کی طرح یہ خیال ذہن کے تاریک گوشوں سے ابھر کر ریوالور خالی معلوم ہوتا ہے۔

اب دونوں فرش پر آرہے تھے۔ اچانک جولی وکٹر چیختی۔ ”گیسپر..... گیسپر..... یہ کیا ہو رہا ہے..... الگ ہٹو..... ہٹ جاؤ..... ہٹو۔“

حمید نے محسوس کیا کہ کیسپر ڈھیلا پڑتا جا رہا ہے۔ اس نے اسے دوسری طرف اچھال پھینکا اور خود تیزی سے اٹھ بیٹھا۔ کیسپر نے بھی اٹھنے میں دیر نہیں لگائی تھی۔ لیکن جولی ان کے درمیان آتی ہوئی دھاڑی۔ ”یہ کیا ہو رہا ہے..... تم یہاں کیوں آئے ہو؟“ وہ کچھ نہ بولا۔ سر جھکائے کھڑا رہا۔

”تم میری..... ٹوہ میں رہتے ہو..... کیوں؟“ وہ اس کا شانہ جھنجھوڑ کر بولی۔

اس نے سر اٹھا کر اس کے چہرے پر نظر ڈالی اور پھر پلکیں جھپکائیں۔

”خاموش کیوں ہو..... بولو“ اس نے اسے پھر جھنجھوڑا۔

”مم..... میں..... ٹوہ..... میں..... نن..... نہیں تھا۔“ وہ ہکلا یا۔ ”کسی نے

مجھے فون پر اطلاع دی تھی کہ تم اس کے ساتھ ہو۔“

”کس نے اطلاع دی تھی۔“

”مم..... میں نہیں جانتا..... اس نے نام نہیں بتایا تھا۔“

”میں سوچ بھی نہیں سکتی تھی کہ تم اتنے کینے ہو۔ کیا میں اس سے شادی کرنے جا رہی

ہوں۔ جاؤ..... نکلو یہاں سے..... چلے جاؤ..... اب کبھی اس سے الجھنے کی کوشش نہ کرنا۔“

وہ سر جھکائے ہوئے دروازے کی طرف مڑ گیا۔ حمید نے اُسے باہر نکلتے ہوئے دیکھا اور

اس حیرت انگیز تبدیلی کے متعلق سوچتا رہا۔

جولی وکٹر نے دروازہ بند کر کے بولٹ کر دیا اور حمید کی طرف مڑ کر بولی۔ ”مجھے افسوس

ہے..... یہ کیسپر تھا..... مجھے شدت سے چاہتا ہے۔ میرا کزن بھی ہے۔ ڈیڈی اے پسند نہیں

کرتے۔ یہ مجھ سے شادی کرنا چاہتا ہے۔ خطرناک قسم کا غنڈہ ہے۔ کثرت سے چرس پیتا ہے۔

خیر یہ تو کوئی ایسی بات نہیں۔ میں اس سے شادی کر لیتی..... لیکن تم نے ابھی دیکھا ہے۔“

”کیا دیکھا ہے.....“ حمید کے لہجے میں حیرت تھی۔

”دم دبا کر بھاگ گیا۔“

”پھر کیا کرتا.....؟“

”ایک بھر پور ہاتھ میرے منہ پر رسید کرتا اور بال پکڑ کر گھسیٹتا ہوا یہاں سے لے جاتا۔
مجھے عاشق نہیں چاہئے..... مسٹر کیپٹن..... میں مرد چاہتی ہوں۔“

”مرد ہی خطرناک غنڈے ہوتے ہیں۔“

”نہیں..... مرد وہ ہے جو اپنی توہین کسی طرح بھی برداشت نہ کر سکے..... اس
معاملے میں عورت، مرد، بیوی یا محبوبہ کی تخصیص نہ کرے..... کیا سمجھے۔“

”تو پھر یہاں کیوں آئی ہو۔“

”تمہاری زندگی تھی اس لئے قدرت کی طرف سے انتظام ہو گیا۔“

”اوہ..... کیا مجھے اتنا گیا گذرا سمجھتی ہو۔“

”کیا اس نے تمہیں ریوالور سے کور نہیں کر رکھا تھا..... اگر میں نہ آجاتی تو تمہیں
اس پر حملہ کرنے کا موقع ہی نہ ملتا۔“

”اے کس نے مطلع کیا ہو گا۔“

”ہو گا کوئی.....!“ جولی نے لاپرواہی سے شانوں کو جنبش دی۔

”لیکن مجھے تو دیکھنا ہی پڑے گا کہ کون ہے۔“

”کیوں.....؟“

”غالباً وہ گیسپر کے مزاج سے اچھی طرح واقف ہے۔ وہ جانتا ہے کہ کس قسم کی خبریں
اُسے فوری طور پر اتنا مشتعل کر دیں گی کہ وہ قتل تک کر گذرے۔ ابھی کل ہی میرے چیف پر
بھی قاتلانہ حملہ ہو چکا ہے۔“

”ہاں اس نقطہ نظر سے تو سوچنا پڑے گا۔“ جولی نے کہا اور اس کی آنکھوں سے گہرا تفکر

مترشح ہونے لگا۔

”چلو ختم کرو..... تم اپنے ہی متعلق مجھے کچھ بتاؤ۔“

”اپنے بارے میں کیا بتاؤں۔“

”میرے پیچھے کیوں پڑ گئی ہو۔“

”اوہ..... تو کیا میں تمہیں اچھی نہیں لگتی۔“

”ادھر دیکھو..... تمہارے علاوہ اور کسی کو یہ نہیں معلوم کہ میں یہاں شاہد پرویز کے

نام سے مقیم ہوں۔“

”ہوں..... کبھی۔“ وہ سر ہلا کر بولی۔ ”لیکن یہ تو سوچو ڈیر کیپٹن کہ مجھے اس سے کیا

فائدہ کہ میں خود ہی تم پر حملہ کراؤں اور پھر خود ہی بچانے بھی دوڑی آؤں۔“

”قطعی فائدہ ہے۔“ حمید نے سنجیدگی سے کہا۔ ”تم الٹی کھوپڑی رکھتی ہو۔ اکثر فلموں

میں تم نے دیکھا ہو گا کہ ہیر وئن غنڈوں میں گھری ہوئی ہے کہ اچانک کسی طرف سے ہیر و

نمودار ہو کر ٹوٹ پڑتا ہے ان پر۔ پھر تو ہیر وئن کو اس سے محبت کرنی ہی پڑتی ہے۔“

”تو میں نے جناب کا دل جیتنے کے لئے یہ حرکت کی ہو گی۔“ وہ طنزیہ لہجے میں بولی۔

”کبھی آئینے میں بھی دیکھی ہے لومڑی جیسی شکل۔“

”تو پھر بکو جلدی سے کیا بات تھی..... میرے پاس وقت نہیں ہے۔“

”میرا خیال ہے کہ میں..... ان لوگوں کے گروہ سے تعلق رکھتی ہوں جو تمہیں یا

تمہارے چیف کو قتل کر دینا چاہتے ہیں۔“

حمید کچھ نہ بولا۔ وہ اُسے ایسی نظروں سے دیکھ رہا تھا جیسے کہی ہوئی بات کا وزن معلوم

کرنے کی کوشش کر رہا ہو۔

دفعتاً جولی نے جھپٹ کر گیسپر کارپو الو راٹھالیا جو اس ہنگامے کے دوران حمید کے ہاتھ

سے نکل کر ایک گوشے میں جا گرا تھا۔

”اب بتاؤ.....!“ وہ اس کا رخ حمید کی جانب کرتی ہوئی بولی۔

”ریو الور خالی ہے.....!“ حمید مسکرایا۔

”تمہارا خیال غلط ہے..... یہ دیکھو.....!“

بے آواز ریو الور کی گولی نے میز پر رکھے ہوئے بلوری ایش ٹرے کے ہزاروں ٹکڑے

کر دیئے۔

حمید خاموش ہو گیا۔ جولی مسکرا کر بولی۔ ”تم سمجھے تھے شاید کیسپر نے ریوالور کی پرواہ نہ کر کے تم پر اس لئے چھلانگ لگائی تھی کہ وہ خالی تھا..... شش..... وہ ایسا ہی بے جگر ہے..... جب اس پر خون سوار ہوتا ہے تو عقل اس سے دور بھاگتی ہے..... یہ لو۔“

اس نے ریوالور حمید کی طرف اچھال دیا۔



فریدی بہت غور سے اس کی کہانی سن رہا تھا۔ اس کے خاموش ہوتے ہی بولا۔ ”پھر کیا ہوا۔“

”ریوالور میری طرف اچھال کر غصے میں بھری ہوئی کمرے سے نکل گئی تھی۔“ حمید نے طویل سانس لے کر کہا۔ ”میں جہاں تھا وہیں رہا..... پھر بڑی دیر بعد اپنے اعصاب پر قابو پا سکا تھا۔ وہ جاچکی تھی..... میں نے نیا گرا کی پوری عمارت چھان ماری۔ دیکھنا یہ ہے کہ کیسپر کو فون پر اطلاع کس نے دی تھی۔“

”ظاہر ہے کہ وہ یا تو سپر وائزر ہو سکتا ہے یا پھر وہ لوگ جو تمہیں اس رات نیا گرا میں چھوڑ گئے تھے۔“

”راٹھور.....!“ حمید نے برا سامنہ بنا کر کہا۔

”کوئی بھی ہو سکتا ہے..... لیکن وہ جولی اور کیسپر سے اچھی طرح واقف ہے۔“

”آپ کیا کر رہے ہیں۔“

”عنقریب ایک بڑا کھیل دیکھو گے۔“ فریدی مسکرایا۔

”کیا یہ کوئی ایسا ہی اہم معاملہ ہو سکتا ہے کہ ہم دونوں کو ختم کر دینے کی ضرورت محسوس کی جائے۔“

”کیوں نہیں..... خود سوچو..... میں نے بھٹی کی لاش نہیں دیکھی تھی اسے وہیں دفن کر دیا گیا تھا اور میں تدفین کے بعد سوئزر لینڈ پہنچا تھا۔ بہر حال اب وہی بھٹی یہاں زندہ

دیکھا جا رہا ہے اور ایک صاحب ایسے بھی ہیں جو تم پر کوئی نشی دوا استعمال کر کے تم سے دن بھر کی رپورٹ حاصل کر لیتے ہیں۔“

”اور یہ کہانی اس بے سرو پا لاش سے شروع ہوئی تھی۔“ حمید نے کہا۔

”ہاں..... آں..... اسی کے توسط سے تو بھئی زندہ ہوا ہے۔“

”کیا میں پوچھ سکتا ہوں کہ بھئی کے سلسلے میں آپ نے سوئٹزر لینڈ میں کیا کیا تھا۔“

”مصر کی علاوہ اور کوئی چارہ نہ تھا۔“

”آپ کو وہاں بھیجنے کا مقصد کیا تھا۔“

فریدی جواب میں کچھ کہنے ہی والا تھا کہ فون کی گھنٹی بجی۔ ریسور اٹھا کر وہ کچھ کہنے ہی والا تھا اور پھر ”ٹھیک ہے“ کہہ کر ریسور رکھ دیا تھا۔

”مقصد.....!“ وہ اس کی آنکھوں میں دیکھتا ہوا بولا۔ ”تم مجھ سے یہ کیوں نہیں پوچھتے

کہ جولی وکٹر تمہارے پیچھے کیوں پڑ گئی ہے۔“

بھلا یہ میں آپ سے کیوں پوچھنے لگا۔“

”یہ بھی منقول بات ہے۔“ فریدی نے لاپرواہی سے شانوں کو جنبش دی۔

حمید تھوڑی دیر تک خاموشی سے پائپ کے ہلکے ہلکے کش لیتا رہا پھر بولا۔

”تو بھئی..... راٹھور کے ہٹ میں مرا تھا۔“

”ہاں..... اُسے الیکٹرک شاٹ لگا تھا۔ راٹھور کا بیان ہے کہ وہ اس وقت اپنے ہٹ

میں موجود نہیں تھا۔ بھئی بحیثیت مہمان وہاں مقیم تھا۔“

”کسی سرکاری کام سے وہاں گیا تھا۔“

”نہیں وہ چھٹی پر تھا۔“

”پھر آپ کے بھیجے جانے کی وجہ سمجھ نہیں آتی۔“

فون کی گھنٹی پھر بجی اور فریدی اُسے جواب دینے کی بجائے فون کی طرف متوجہ ہو گیا۔

اس بار بھی اس نے پہلے ہی کی طرح خاموشی سے کال ریسو کی اور سلسلہ منقطع کرنے سے

پہلے صرف اتنا ہی کہا کہ ”اُسے جلد از جلد حالات سے مطلع کیا جائے۔“

حمید کی الجھن بڑھتی جا رہی تھی اور سوالات کا ایک ریا تھا جو ذہن کے تاریک گوشوں سے ابھر کر شعور میں پلچل چائے ہوئے تھا۔

دفعتاً اس نے فریدی کو عجیب نظروں سے گھورنا شروع کیا۔

”خیریت.....!“ فریدی مسکرایا۔

”وہ لڑکی.....!“ حمید انگلی اٹھا کر بولا۔ ”اس لڑکی کے بارے میں تو پوچھ کر ہی رہوں گا جسے آپ راٹھور کے ہٹ سے اٹھالے گئے تھے۔ مم..... میرا مطلب ہے لگ کیوں اٹھالے گئے تھے۔ لفظ اٹھالے جانا ہی میرے لئے بے حد ہیجان انگیز ہے..... اس لئے مم..... میری ہکلاہٹ کو معاف..... نف..... فرمائیے گا۔“

”وہ بھٹی کی محبوبہ تھی۔“

”اوہ..... تو مردے کا مال سمجھ کر اٹھا کر لے گئے تھے۔ استغفر اللہ۔“

فریدی مسکراتا رہا۔ کچھ دیر بعد اس نے کہا۔ ”وہ بھی حادثہ کے وقت ہٹ میں موجود نہیں تھی۔“

”تو اس سے پوچھ گچھ کرنے کے لئے اٹھالے گئے ہوں گے۔“

”لفظ اٹھالے جانا سچ مجھ تمہارے لئے کافی لذت انگیز ثابت ہو رہا ہے۔“ فریدی خشک

لہجے میں بولا اور کوٹ کی اندرونی جیب سے ایک تصویر نکال کر حمید کے سامنے ڈال دی۔

”کیا یہی تھی۔“ حمید نے بے ساختہ پوچھا۔ فریدی نے اثبات میں سر کو جنبش دی اور

کھڑکی سے باہر دیکھنے لگا۔ حمید تصویر کا جائزہ لیتا رہا۔ وہ نازک خدو خال والی ایک صحت مند لڑکی تھی۔

”جولی وکٹر اور اس کے پڑوسی تصویر کو شناخت کر چکے ہیں۔“ فریدی کھڑکی سے نظر

ہٹائے بغیر بولا۔

”اوہ.....!“ حمید اچھل پڑا۔ ”تو وہ بے سرو پا لاش اس کی تھی۔“

”قطعی طور پر یہی کہا جاسکتا ہے۔“

”لیکن..... لیکن..... آپ کو اچانک اسی کا خیال کیسے آیا۔“

”اس مکان میں جہاں سے جنازہ اٹھا تھا..... انگلیوں کے نشانات کی تلاش کی مہم کے دوران میں اس کی انگلیوں کے نشانات بھی ملے تھے۔“

”تو کیا تصویر ہی کے ساتھ اس کی انگلیوں کے نشانات بھی آپ کے ریکارڈ میں موجود تھے۔“

”یقیناً..... ورنہ اتنی جلدی اس نتیجے پر کیسے پہنچتا۔“ فریدی رگزار کا گوشہ توڑتا ہوا بولا۔
”اور تمہیں یہ معلوم کر کے مزید حیرت ہوگی کہ اس لڑکی کا تعلق دنیا کی خطرناک ترین تنظیم مافیا سے بھی تھا۔“

”تب تو آپ نے سوئزر لینڈ سے واپسی کے بعد بھی اس پر نظر رکھنے کی کوشش کی ہوگی۔“

”میں ایسا نہیں کر سکا تھا۔ کیونکہ وہ سوئزر لینڈ میں ہی مجھے جل دے کر غائب ہو گئی تھی۔ میں اسے راٹھور کے ہٹ سے زبردستی لے گیا تھا۔ ایک خاص معاملے کے متعلق اس سے پوچھ گچھ کرنی تھی لیکن بالآخر وہ میرے ہاتھ سے بھی گئی اور میں اپنے مقصد میں ناکام رہا۔“

”کس معاملے میں پوچھ گچھ کرنی تھی۔“

”مجھے افسوس ہے حمید صاحب۔ اس معاملہ میں اس وقت تک کچھ نہ بتا سکوں گا جب تک صاحب معاملہ اس کی اجازت نہ دے۔“

”اچھا..... اچھا.....! حمید نے سر ہلایا اور بولا۔ ”ایک بات اور..... کیا اس لڑکی سے بھی بھٹی کی موت چھپائی گئی تھی۔“

”یقیناً.....!“

”مجھے حیرت ہے۔ بھٹی کوئی اہم سرکاری خدمت بھی انجام نہیں دے رہا تھا۔ چھٹی پر

تھا اس کے باوجود بھی آج تک سرکاری کاغذات میں زندہ ہے اور اس کی تنخواہ بھی لگ رہی ہے..... دوسری طرف آپ کہتے ہیں کہ یہ ایک بڑے آفیسر کا نجی معاملہ ہے۔ مجھے بتائیے کیا یہ جرم نہیں ہے۔ اس بڑے آفیسر کو کب یہ حق پہنچتا ہے کہ.....!“

”میری بات سنو۔“ فریدی ہاتھ اٹھا کر بولا۔ ”بھئی کی موت وقتی طور پر چھپائی گئی تھی۔ اس کے بعد اسے سرکاری کاغذات میں زندہ رکھنے کی ذمہ داری صرف مجھ پر ہے۔ میرے مشورے پر ایسا کیا گیا ہے۔“

”پہلے تو آپ نے کہا تھا کہ بھئی کی موت کی خبر پھیلنے پر بعض بین الاقوامی پیچیدگیاں پیدا ہو سکتی ہیں۔“

”اس وقت میں بحث کے موڈ میں نہیں تھا۔“

”جنم میں جائے۔“ حمید گردن جھٹک کر بولا۔ ”میں بھی اس وقت بحث کے موڈ میں نہیں ہوں۔ یہ بتائیے کہ آپ کیسے کر کے لے کیا کر رہے ہیں۔“

”اب اس کی نگرانی بھی کی جائے گی۔“



ڈی۔ ایس۔ پی بیراگی کی حیرت انگیز موت کی خبر جنگل کی آگ کی طرح پورے شہر میں پھیل گئی تھی۔ اخبارات نے تفصیل کے ساتھ واقعات پر روشنی ڈالتے ہوئے خیال ظاہر کیا تھا کہ یہ سب کچھ کسی بین الاقوامی گروہ کی سازشوں کا نتیجہ معلوم ہوتا ہے۔ دشمن ممالک کے جاسوس عرصہ سے کوشش کر رہے ہیں کہ محکمہ سراغ رسانی کے بین الاقوامی شہرت رکھنے والے ایک آفیسر کو اپنے راستے سے ہٹادیں۔ ڈی۔ ایس۔ پی بیراگی غالباً انہیں کا ایجنٹ تھا۔ سازش ناکام رہی۔ اس لئے اس کے پشت پناہوں نے اسے بھی ختم کر کے خود کشی اسلج کر ڈالی۔ انہیں خدشہ تھا کہ بیراگی ان کی نشاندہی کر دے گا۔ خیال ہے کہ آفیسر مذکور کو سازش کا علم ہو گیا تھا۔ ورنہ وہ بیراگی کی موت کی پیشین گوئی کیسے کر سکتا۔ پوسٹ مارٹم کی رپورٹ بھی

یہی کہتی ہے کہ ہیراگی کی موت رسی کے پھندے سے نہیں واقع ہوئی۔

دوسری طرف حمید سوچ رہا تھا کہ اگر یہ غیر ملکی جاسوسوں کی حرکت تھی تو اس کی پہلی کیوں کی جارہی ہے۔ پہلے تو کبھی ایسا نہیں ہوا۔ اس کے برعکس انہیں تو چپ چاپ ٹھکانے لگا دینے کی کوشش کی جاتی تھی۔

حمید نے یہی سوال فریدی سے کیا تھا؟ جواب ملا۔ ”بے پر کی اڑاتے ہیں..... یہ لوگ بھی۔“

اس جواب پر بھنا کر خاموش ہو گیا تھا۔ پھر بات آگے نہیں بڑھی تھی اور حمید صرف جولی وکٹر کے متعلق سوچتا ہوا گھر سے رخصت ہو گیا تھا۔

کیا چیز ہے۔ ایسی پرکشش لڑکیاں شاذ و نادر ہی نظر سے گزری تھیں۔ ذہنی اعتبار سے بھی عجیب ہی تھی۔ حمید سوچ رہا تھا اگر اس کی بکواس پر یقین کر لیا جائے تو وہ کھلی ہوئی مساکی ذہنیت کی حامل تھی۔ اسے رام گڑھ کی تتاریہ یاد آئی جو اپنے وحشیانہ قتل کے تصور سے بھی لطف اندوز ہوا کرتی تھی۔

کچھ دیر بعد اس نے ایک پبلک فون بوتھ سے جولی وکٹر کو متوجہ کرنا چاہا۔ لیکن دوسری طرف سے غراتی ہوئی آواز سن کر سلسلہ منقطع کر دیا۔

”اب کیا کرے۔ اس وقت تنہا نہیں رہنا چاہتا تھا۔ ساتھی کی تلاش تھی اپنے محکمے یا پیٹھے کے متعلق کچھ سوچنا بھی نہیں چاہتا تھا۔“

بہر حال وہ اسی طرح بور ہوتا ہوا کیفے نوروزز آ پہنچا۔ یہاں کاؤنٹر کلرک ایک لڑکی تھی۔ اس پر نظر پڑتے ہی حمید نے سوچا کہ اسے تو لڑکی کے بجائے ”چشتی“ کہنا چاہئے۔ آخر کس بناء پر لڑکی کہتا جب کہ اس کے جسم میں بڑی بڑی آنکھوں کے علاوہ اور کچھ بھی نہیں تھا۔ خاص انداز میں لگایا ہوا اکا جمل ان کی جہامت کچھ اور بڑھا کر انہیں پورے جسم پر حاوی کر دیتا تھا۔

”چشتی صاحبہ۔“ اس نے کاؤنٹر کے قریب پہنچ کر کہا۔ ”ڈرائی ٹیلی فون ڈائریکٹری عنایت

کیجئے۔“

”میرا نام شمی ہے۔“ لڑکی ناخوشگوار لہجے میں بولی اور ڈائریکٹری اس کی طرف سرکاتی

ہوئی رجسٹر پر جھک پڑی۔

”صرف چ کے اضافہ سے آپ بالکل واضح ہو جاتی ہیں۔“ حمید نے آہستہ سے کہا۔

”جی.....!“ لڑکی نے تکیسی نظروں سے دیکھا۔

”میں اپنی غلط فہمی پر نادم ہوں محترمہ۔“ حمید نے نہایت ادب سے کہا۔

”نہیں پہلے کیا کہا تھا۔“ وہ تیز لہجے میں بولی۔

”یہی کہ میری یادداشت اب قابل اعتماد نہیں رہی..... شمی میں چ کا اضافہ اس کی

دلیل ہے۔“

”میں بے وقوف نہیں ہوں مسٹر۔“ اس نے ڈائریکٹری اپنے طرف کھینچتے ہوئے کہا۔

”ٹیلی فون خراب ہے..... لائن ڈیڈ ہو گئی ہے۔“

”مجھے کال نہیں کرنی..... صرف ایک نمبر کی تلاش ہے۔“

”تعارف حاصل کرنے کا گھنٹیا طریقہ۔“

”خدا تمہیں تندرستی عطا کرے۔“ حمید نے ٹھنڈی سانس لی اور دروازے کی طرف مڑ گیا۔

باہر نکلتے نکلتے ایک آدمی اس طرح اس کے پہلو سے رگڑتا ہوا گزرا کہ بے اختیار تاؤ

آہیا۔ لیکن پھر سنبھل جانا پڑا۔ مخصوص قسم کا اشارہ تھا۔ اس نے اپنے کوٹ کی جیب پر

مخصوص قسم کا دباؤ محسوس کیا تھا۔ مڑ کر دیکھے بغیر وہ آگے بڑھتا چلا گیا۔ اس طرح دھکا دے

کر گزرنے والے نے کوئی چیز اس کی جیب میں ڈالی تھی۔

اس نے جیب میں ہاتھ ڈال کر ٹٹولا۔ کاغذ کا ایک ٹکڑا تھا۔ اس نے اسے جیب ہی میں پڑا

رہنے دیا اور خود آگے بڑھتا چلا گیا۔

لیکن اس کا دل تیزی سے دھڑکنے لگا تھا۔ وہ جانتا تھا کہ فریدی ایسے طریقے کب اختیار

کرتا ہے۔

گاڑی اسی کیفے کے سامنے چھوڑ کر وہ دوسری سڑک پر آیا اور ہوٹل ڈی فرانس کے ہال

میں داخل ہوتے ہی سیدھے ہاتھ روم کا رخ کیا۔

پرچہ جیب سے نکال کر پڑھتے وقت باقاعدہ طور پر سانس پھول رہی تھی۔ لکھا تھا۔
 ”عمل نمبر گیارہ..... وزیر صنعت و تجارت کی کوٹھی..... نوبے رات۔“

اس نے پرچہ پھاڑ کر گولی سی بنائی اور اُسے فلتس میں ڈال کر بہا دیا۔ اس قسم کی پیغام رسانی کا مطلب یہ تھا کہ فریدی نے اس کے گھر چھوڑ دینے کے بعد ہی کوئی اہم فیصلہ کیا تھا اور یہ کہ خود حمید کی نگرانی بھی اس کے محکمے ہی کے آدمی کرتے رہے تھے۔ اس قسم کی پیغام رسانی اسی وقت ہوتی تھی جب شبہ ہو کہ خود مجرم سرانگ رساں کی ٹوہ میں ہوں گے۔

شکوہ نادر ہی اس کی نوبت آتی تھی۔ لیکن ایسے مواقع پر انہیں ہمیشہ موت کے جڑوں میں ہاتھ دے دینا پڑتا تھا۔

اس نے ہوٹل ڈی فرانس میں کافی پی اور بیٹھا سوچتا رہا کہ ابھی تو دو گھنٹے باقی ہیں۔ دیکھا جائے گا..... ویسے اب اسے بہت زیادہ محتاط رہنا تھا..... دیکھنا تھا کہ اس کی نگرانی تو نہیں ہو رہی۔ اصول کے مطابق اس تک اس پیغام کے پہنچنے کے بعد سے محکمے کے آدمیوں نے اس کی دیکھ بھال بند کر دی ہوگی تاکہ وہ کسی غلط فہمی میں مبتلا نہ ہو سکے۔ یعنی نامعلوم تعاقب کرنے والوں کو محکمے سے متعلق سمجھ کر دھوکا نہ کھا سکے۔

ساڑھے سات بجے وہ ہوٹل ڈی فرانس سے اٹھا اپنی گاڑی وہیں رہنے دی جہاں چھوڑی تھی اور عمل نمبر گیارہ کی تکمیل کے لئے پیدل ہی چل پڑا۔

عمل نمبر گیارہ کا مطلب تھا ایک مخصوص ٹھکانے پر میک اپ کر کے بتائی ہوئی جگہ کے لئے روانگی۔ شہر میں بہترے ایسے ٹھکانے تھے۔ ان میں سے اکثر کی کنجیاں حمید کے پاس رہتی تھیں۔ وہ ان میں سے کسی ایک جگہ پہنچ کر میک اپ کر سکتا لیکن اس عمل نمبر گیارہ کا سب سے مشکل مرحلہ تھا کسی عمارت میں چوروں کی طرح داخل ہونا۔

ایسے میں اگر اچانک صاحب خانہ سے ملاقات ہو جائے تو فوری طور پر ”السلام علیکم“ ہی آڑے سکتا ہے۔ وہ کم از کم ”وعلیکم السلام“ کے بعد ہی کسی قسم کی کاروائی کے امکانات کا جائزہ

لے گا۔

لیکن کوئی نہیں جانتا کہ مالک مکان کے علاوہ کتے کتنے ہوں گے۔ کتے جو سلام ریسیو کرنے سے پہلے ہی مزاج پر سی کر بیٹھتے ہیں اور پھر یہاں تو وزیر تجارت و صنعت کی کوششی کا معاملہ تھا۔ دو عدد مسلح سنتریوں کی خوفناک شکلیں بھی آنکھوں میں پھر گئیں۔ سنتری آزاد علاقے سے تعلق رکھتے تھے اور پہلی ہی آواز پر جواب نہ ملنے پر گولی مار دینا ہی ان کی سب سے بڑی خصوصیت تھی۔

حمید نے طویل سانس لی اور آہستہ آہستہ چلا رہا۔

کئی ایسی گلیوں میں گھسا جہاں اس کا اندازہ بخوبی ہو سکتا کہ اس کا تعاقب کیا جا رہا ہے یا نہیں۔

منزل مقصود تک پہنچتے پہنچتے وہ بالکل مطمئن ہو گیا کہ اس کا تعاقب نہیں کیا گیا۔ لیکن سب سے بڑا سوال تو یہ تھا کہ وزیر موصوف کی کوششی میں گھسنے کے بعد اسے کیا کرنا ہو گا۔ میک اپ کر لینے کے بعد کوششی کے قریب بھی پہنچ گیا لیکن اس سوال کا کوئی مناسب جواب نہ مل سکا۔

گیٹ کے سامنے سے گزرتے ہوئے اس نے خونخوار قسم کے سنتریوں پر نظر ڈالی۔ ایک شاید پہلے سے وہیں کھڑا تھا اور دوسرا ابھی ابھی اندر کاراؤنڈ لے کر وہاں پہنچا تھا۔ حمید آگے بڑھتا چلا گیا۔

عمارت کے گرد تقریباً دس فٹ اونچی چہار دیواری تھی۔ پورا چکر لے کر وہ عمارت کی پشت پر آ رہا۔

اب کیا نقب لگانی پڑے گی۔ وہ سوچنے لگا۔ لیکن ٹھیک اسی وقت پشت سے ہلکی سی سیٹی سنائی دی۔ اگر سیٹی کا اندازہ نہ پہچانتا ہوتا تو مڑتے وقت ریوالتور ضرور نکل آتا۔

آواز کی جانب بڑھتا گیا۔ حتیٰ کہ جھاڑیوں کے قریب پہنچ گیا۔ جہاں سے دیوار دوسری جانب مڑی تھی۔ وہاں ہی جانا پڑا۔ کیونکہ اب وہ فریدی کی سرگوشی صاف سن سکتا تھا۔

”ادھر ہی چلے آؤ۔“

حمید جھانڑیوں میں کھس پڑا۔ فریدی دیوار سے لگا کھڑا تھا۔ اندھیرے میں شکل نہ دکھائی دی۔ اس لئے یہ اندازہ کرنا دشوار تھا کہ وہ بھی میک اپ ہی میں ہے یا نہیں۔

”اس دروازے میں.....!“ وہ حمید کا ہاتھ پکڑتا ہوا بولا۔

دوسرے ہی لمحے میں وہ چہار دیواری کے اندر تھے۔ فریدی نے مڑ کر دروازہ مقفل کیا۔ پھر حمید اندھیرے میں اس کے ساتھ چلتا رہا۔

یہ بڑی اچھی بات تھی کہ کمپاؤنڈ میں داخل ہونے کے بعد سے ابھی تک اس نے کسی کتے کی غراہٹ نہیں سنی تھی۔ ورنہ ہاتھ پیر پھول جاتے۔ اندھیرے میں کتوں کی غراہٹ اسے ایسی ہی معلوم ہوتی تھی جیسے بیک وقت ہزاروں خبیث روہیں گونج پڑی ہوں۔

اس کا ہاتھ فریدی کے ہاتھ میں تھا اور وہ اندھوں کی طرح چل رہا تھا۔ کمپاؤنڈ کے تاریک ہی حصوں سے گزرتے ہوئے وہ بالآخر ہائٹی عمارت میں داخل ہوئے۔

پھر اندھیرے ہی میں انہوں نے زینے بھی طے کیے اور عمارت کی تیسری منزل پر پہنچے۔ سر پر تاروں بھرا آسمان صد ہا سال پرانی کشت و خون کی کہانیاں سنارہا تھا۔ ایسے مواقع پر حمید کو اس عظیم خلاء کی بے کراں پنہائیاں ایسی کہانیاں ضرور یاد دلاتی تھیں اور وہ خود کو بھی ہزار ہا سال پرانا آدمی تصور کرنے لگتا تھا۔ سوچتا آج بھی تو سب ایک دوسرے کی گھات میں ہیں۔ خون ضرور بہے گا خواہ وہ قانون ہی کے نام پر کیوں نہ ہو۔

فریدی اس سے کہہ رہا تھا۔ ”یہاں اس ٹیپ ریکارڈر کی تمہیں حفاظت کرنی ہے۔ وزیر موصوف کو نہیں معلوم کہ یہاں کوئی ٹیپ ریکارڈر بھی لایا گیا ہے۔“

”آپ کی موجودگی کا علم ہے انہیں۔“

”ہاں میری موجودگی کا علم ہے انہیں۔ وہ نہیں چاہتے کہ کسی کیس کے سلسلے میں ان کا

نام آئے۔ لیکن مجھے اپنا بچاؤ بھی تو مد نظر ہے۔“

”میا چکر ہے۔“

”میں یہاں بھٹی کا منتظر ہوں۔ خیر تم سنو سرخ رنگ کا بلب روشن ہوتے ہی ریکارڈ کو چلا دینا اور اس کا بھی خیال رکھنا کہ تم پر کسی کی نظر نہ پڑنے پائے۔“

”کیا بھٹی یہاں آئے گا اس چھت پر۔“

”بچوں کی سی باتیں مت کرو۔“

”اوہ تو مجھے یہاں تنہا رہنا پڑے گا۔“

”چلو بیٹھو!“ فریدی اس کے شانوں پر دباؤ ڈالتا ہوا بولا۔

حمید نے طویل سانس لی اور تن بہ تقدیر ہو گیا۔ اضمحلال تو پہلے ہی سے طاری تھا ذہن پر وہ سوچ رہا تھا کہ یہ معرکہ اس کی آنکھوں کے سامنے سر نہ ہو سکے گا۔



یہ کمرہ بالکل تاریک تھا۔ یہاں فریدی تنہا نہیں تھا۔ ایس پی ہومی سائیڈ بھی اس کے قریب ہی کھڑا اس کمرے میں جھانکنے کی کوشش کر رہا تھا، جہاں وزیر صاحب تنہا ٹہل رہے تھے۔ ان کے چہرے پر سراسیمگی کے آثار تھے۔

”انہیں علم نہیں ہے کہ یہاں میرے علاوہ اور کوئی بھی ہے۔“ فریدی نے سرگوشی کی۔
”اس لئے آپ محتاط رہئے گا۔“

”بہتر ہے۔“ ایس پی بولا۔

ہومی سائیڈ والوں کو ایس۔ پی بیراگی کے قتل کے بعد سے چکر پر چکر آرہے تھے۔ شاید اسی لئے فریدی نے ان کے ایس۔ پی کو بھی اس مہم میں شریک کر لیا تھا۔
دفعہ دوسرے کمرے سے کسی کے کھکھارنے کی آواز آئی اور فریدی پوری طرح اس طرف متوجہ ہو گیا۔

بھٹی پردہ ہٹا کر کمرے میں داخل ہوا تھا۔ وزیر صاحب ٹہلتے ٹہلتے رک گئے۔ ان کے چہروں پر زردی چھائی ہوئی تھی۔

بھٹی نے انہیں گھورتے ہوئے کلائی کی گھڑی پر نظر ڈالی اور بولا۔ ”کیا فیصلہ کیا!“
 ”میں ابھی تک کوئی فیصلہ نہیں کر سکا۔“ وزیر صاحب کی آواز بھرائی ہوئی تھی۔
 ”میرے پاس وقت نہیں ہے۔“ بھٹی غرایا۔

”لیکن..... لیکن..... یہ تو سوچو کہ اس کے نتائج کیا ہوں گے اور تمہیں اس سے
 کیا فائدہ ہو گا۔“

”فائدہ.....!“ بھٹی زہر خند کے ساتھ بولا۔ ”آپ اچھی طرح جانتے ہیں کہ مجھے
 اس سے کیا فائدہ ہو گا۔“

”اچھی بات ہے..... جو تمہارے دل میں آئے کر لو۔“ وزیر صاحب نے کانپتی ہوئی
 آواز میں کہا۔ ”ملک و قوم سے غداری کا مرتکب نہیں ہو سکوں گا۔“
 ”اچھی بات ہے..... تو پھر کل صبح۔“

”نہیں..... ابھی اور اسی وقت مسٹر بھٹی۔“ فریدی نے دروازے کو دھکا دے کر
 کمرے میں داخل ہوتے ہوئے کہا۔ اس کے ہاتھ میں دبے ہوئے ریوالور کا رخ بھٹی کی طرف
 تھا۔ ایس پی ہومی سائیڈ جہاں تھا وہیں رہا۔

بھٹی ایک بل کے لئے چونکا تھا پھر اس کی آنکھوں میں طنزیہ سی مسکراہٹ ناچنے لگی
 تھی۔ کوٹ کی جیبوں میں ہاتھ ڈالے تاکھڑا رہا۔

”ہاتھ اوپر اٹھاؤ.....!“ فریدی تحکمانہ لہجے میں بولا۔

بھٹی کے ہاتھ جیبوں سے نکل کر اوپر اٹھتے چلے گئے۔ لیکن دوسرے ہی لمحے میں فریدی
 نے بائیں جانب چھلانگ لگائی۔ ایک بل کے لئے بھی غفلت برتی ہوتی تو سامنے والی میز ہی کی
 طرح اس کے بھی پرچے اڑ گئے ہوتے۔ شاید اس نے بھٹی کے ہاتھ میں وہ عجیب و غریب وضع
 کا ایک ریوالور دیکھ لیا تھا۔ بے آواز..... اور چنگاریاں برسانے والا..... اس کی نال سے
 سنہری چنگاریوں کی دھار سی نکل کر میز سے ٹکرائی تھی اور میز کے چیتھڑے اڑ گئے تھے۔

”خبردار.....!“ ایس پی ہومی سائیڈ نے دوسرے کمرے سے لاکار تو لیکن کھلے ہوئے

دروازے کے سامنے آنے کی ہمت نہ کر سکا۔ آواز ہی پر بھٹی کے عجیب و غریب ریوالور کا رخ دروازے کی طرف پھر گیا تھا۔ چنگاریوں کی دھار نکل کر دروازے سے گزر گئی اور ایسا کڑا کا ہوا جیسے بجلی چمکی ہو۔ ایس پی نے اپنی پشت والی دیوار میں ایک فٹ قطر کا سوراخ ہوتے دیکھا۔ بجلی کا سا کڑا کا اسی وقت ہوا تھا جب چنگاریاں دیوار سے ٹکرائی تھیں۔

ٹھیک اسی وقت اس نے پے در پے تین فانروں کی آواز سنیں اور پھر ایک طویل چیخ کوئی دھم سے گرا تھا۔

وزیر صاحب کی خوفزدہ آواز آئی ”اوہ..... اوہ یہ کیا ہوا.....؟“

”اب آجائیے..... کیپٹن۔“ فریدی نے اونچی آواز میں کہا تھا اور ایس۔ پی بھی تیزی سے اُس کمرے میں داخل ہوا تھا۔

بھٹی فرش پر چت پڑا ہوا تھا..... اور فریدی دوسرے کمرے کی دیوار میں ہو جانے والے سوراخ کو گھورے جا رہا تھا۔ ایس پی لاش پر جھک پڑا۔ دل کے مقام پر تھوڑے تھوڑے فاصلے پر تین گولیاں لگی تھیں جن سے ابھی تک خون ابل رہا تھا۔

”آپ لوگ محفوظ ہیں۔“ ایس پی نے بوکھلائے ہوئے لہجے میں ان سے پوچھا۔

”بالکل.....!“ فریدی مسکرایا۔ لیکن وزیر صاحب دل پر ہاتھ رکھے ہوئے آگے پیچھے

جھولتے ہوئے بولے۔ ”مجھے ہارٹ اٹیک ہوا ہے۔“

فریدی نے جھپٹ کر انہیں سنبھالا۔ ورنہ وہ بھی لاش کے برابر ہی نیٹ گئے ہوتے۔



چار بجے صبح فریدی کے دفتر میں اس کے ساتھیوں نے اُسے گھیر رکھا تھا۔ وہ اس سے معلوم کرنے کی کوشش کر رہے تھے کہ اسے وزیر موصوف کے قتل کی سازش کا علم کیونکر ہوا تھا اور حمید سوچ رہا تھا کہ آخر فریدی نے بھی کومار کیوں ڈالا۔ بھٹی تنہا تھا اور تنہا مجرم خواہ کتنا ہی زبردست حربہ کیوں نہ رکھتا ہو فریدی کے کھیلنے کی چیز تھی۔ وہ ایسے ہی مجرموں کو زندہ

پکڑنے کے لئے اپنی جان تک کی پرواہ نہیں کرتا تھا۔

دفعۃً وہ سب بوکھلا کر ادھر ادھر منتشر ہو گئے کیونکہ ڈی۔ آئی۔ جی فریدی کے دفتر میں داخل ہوا تھا۔

”یہ یہ..... تم نے کیا کیا۔“ ڈی۔ آئی۔ جی نے بوکھلائے ہوئے لہجے میں فریدی کو مخاطب کیا۔

”میں نہیں سمجھا جناب۔“ فریدی کے لہجے میں حیرت تھی۔

”تم دونوں میرے ساتھ آؤ۔“ ڈی۔ آئی۔ جی نے حمید کی طرف بھی دیکھا۔

کمرے میں سناٹا چھا گیا تھا۔ وہ ڈی۔ آئی۔ جی کے پیچھے چلتے ہوئے آفس کی لائبریری میں آئے۔ یہاں انہیں ایس۔ پی۔ ہوی سائینڈ کے علاوہ اور کوئی نظر نہ آیا۔ جو انہیں دیکھ کر کھڑا ہو گیا تھا۔

”تم بتاؤ..... وہ لاش کس کی ہے۔“ ڈی۔ آئی۔ جی نے ایس۔ پی سے پوچھا۔

”مسٹر راٹھور..... ایم۔ پی۔ کی۔“ ایس۔ پی نے کہا۔

”نہیں.....!“ فریدی متحیرانہ لہجے میں چیخا۔

”جی ہاں۔“

”آپ نے مجھے وہیں کیوں نہیں بتایا تھا۔“ فریدی نے غصیلے لہجے میں پوچھا۔

”مم..... میں خود بھی نہیں پہچان سکا تھا..... وہ تو ہسپتال میں مطلب یہ کہ وہاں

جب وہ خول چہرے سے اتارا گیا تو..... وہ راٹھور صاحب تھے۔“

”میک اپ.....!“ فریدی کے لہجے کی حیرت اب بھی برقرار تھی۔

”جی ہاں..... حیرت انگیز میک اپ..... میں نے آج تک اتنا کامیاب پلاسٹک میک

اپ نہیں دیکھا۔“

کچھ دیر کے لئے سناٹا چھا گیا۔ حمید نے ڈی۔ آئی۔ جی کے ہونٹوں پر خفیف سی

مسکراہٹ دیکھی۔ تھوڑی دیر بعد اس نے ایس۔ پی سے کہا۔ ”اب آپ جا سکتے ہیں۔“

ایس پی نے ایڑیاں بجائیں اور باہر چلا گیا۔

”کیا تم نے مجھ سے بھی کی موت کا تذکرہ نہیں کیا تھا۔“ ڈی۔ آئی۔ جی نے پوچھا۔

”جی ہاں کیا تھا..... اور یہ بھی بتایا تھا کہ وہ سوئٹزر لینڈ میں مر جانے کے باوجود بھی

یہاں دیکھا گیا ہے ظاہر ہے کہ مجھے تو اس کا تعاقب کرنا ہی تھا۔“

”مجھ سے بھی وہی باتیں۔“ ڈی۔ آئی۔ جی نے آنکھیں نکال کر بزرگانہ انداز میں کہا۔

”اب میں کیا عرض کروں۔ بھی کی موت کے متعلق پوری دنیا میں چند افراد کے علاوہ

اور کوئی نہیں جانتا۔ میں، آپ، رائٹور، سفیر صاحب اور سیکریٹری وزارت خارجہ.... آپ

نے بھی کی موت کی خبر آج تک اپنی ہی ذات تک محدود رکھی تھی۔ لہذا اب میں جو کچھ آپ

کو بتانے جا رہا ہوں اسے بھی آپ اپنی ہی ذات تک محدود رکھیں گے۔“

”میں وعدہ کرتا ہوں؟“

”میں ابھی صاحب معاملہ سے فون پر اجازت لے چکا ہوں۔ میں نے اُن سے کہا تھا کہ

ڈی۔ آئی۔ جی صاحب کو بتائے بغیر کام نہیں چلے گا۔ کیونکہ وہ بھی سوئٹزر لینڈ میں بھی کی

موت سے واقف ہیں۔ انہوں نے اجازت دے دی ہے لیکن استدعا بھی کی ہے کہ آپ اس

معاملے کو بھی اپنی ہی ذات تک محدود رکھیں۔ بھی بہت بڑا بلیک میلر تھا۔ ملک کی بڑی بڑی

شخصیتوں کی بعض ایسی کمزوریاں اسے معلوم تھیں جن کی بناء پر وہ انہیں بلیک میل کر سکتا تھا۔

ان میں دو شخصیتیں بے حد نمایاں تھیں ایک تو سفیر صاحب جو سوئٹزر لینڈ میں تھے اور

دوسرے وزارت خارجہ کے سیکریٹری صاحب اور یہ دونوں حضرات کسی ایک ہی معاملے میں

بلیک میل کئے جا رہے تھے۔ بھی نے انہیں دہلا رکھا تھا۔ غالباً اس نے اپنے کبھی شکاروں سے

کہہ رکھا تھا کہ اگر وہ کسی طرح اچانک مر گیا تو اُن کے معاملات کھل کر منظر عام پر آجائیں

گے کیونکہ اُن کے خلاف سارے ثبوت ایک ایسی ہستی کے پاس محفوظ ہیں جو دنیا کی ایک

خطرناک تنظیم سے تعلق رکھتی ہے۔ اگر اُن کے راز اس تنظیم کے ہاتھوں پہنچ گئے تو پھر ان کا

کہیں ٹھکانہ ہوگا۔ لہذا جیسے ہی سفیر کی دی ہوئی اطلاع سیکریٹری صاحب کو پہنچی اُن کے ہاتھ

پیر پھول گئے اور اس کے علاوہ اور کوئی چارہ نہ رہ گیا کہ وہ کسی پر اعتماد کریں۔ نظر انتخاب مجھ پر پڑی۔ لیکن یہ کسی طرح ممکن نہیں تھا کہ آپ کے علم میں لائے بغیر میں ملک سے باہر جا کر کسی معاملے کی تفتیش کر سکتا۔ بہر حال میرے پیچھے پیچھے بھٹی دفن کیا جا چکا تھا۔ ہم نے راٹھور صاحب کو اس پر آمادہ کیا کہ وہ بھٹی کی موت کا تذکرہ کسی سے بھی نہ کریں، انہیں بتایا کہ بھٹی کی موت کی خبر پھیلنے سے بعض بین الاقوامی پیچیدگیاں پیدا ہو سکتی ہیں۔ انہوں نے بڑے خلوص سے وعدہ کیا تھا اور اس پر قائم بھی رہے۔ موت اس خیال سے چھپائی گئی تھی کہ اُس ہستی کو خبر نہ ہونے پائے جس کے پاس بھٹی کے بیان کے مطابق اس کے شکاروں کے خلاف ثبوت محفوظ تھے۔ پھر یہ مشہور کرنے کی کوشش کی گئی کہ بھٹی یورپ کے کسی ملک میں کسی اہم فرض کی انجام دہی کے سلسلے میں مقیم ہے۔ اس کی تنخواہ بھی لگتی رہی اور جعلی دستخط سے اس کی وصولیابی کا انتظام بھی کیا گیا۔“

”لیکن اب اس کے لئے کیا جواز پیش کرو گے۔“ آئی۔ جی نے پوچھا۔

”سیکرٹری صاحب جانیں۔ مجھے اس سے کیا سروکار..... ہاں تو مجھے لڑکی پر اسی ہستی کا شبہ ہوا تھا جس کی طرف بھٹی نے اشارہ کیا تھا۔ میں نے اس کے سلسلے میں چھان بین شروع کی اور دو تین دن ہی میں اس کا ثبوت فراہم کر لیا کہ وہ عالمی پیمانے پر منشیات کی غیر قانونی تجارت کرنے والے گروہ مافیا سے تعلق رکھتی ہے۔ ایک شام میں اسے اپنے ساتھ لے جانا چاہتا تھا۔ راٹھور صاحب اکڑ گئے کیونکہ وہ بھٹی کی موت کے بعد بھی انہیں کے یہاں مقیم رہی تھی۔ مجبوراً مجھے اس کو وہاں سے زبردستی اٹھالے جانا پڑا۔“

”زبردستی۔“

”جی ہاں..... مجبوری تھی۔ اس کے علاوہ اور کوئی چارہ نہیں تھا۔ راٹھور صاحب سائے کی طرح اس کے ساتھ لگے رہتے تھے۔ بہر حال میں اسے اپنی قیام گاہ پر لایا تھا لیکن چند گھنٹوں کے بعد وہ وہاں سے غائب ہو گئی۔ اس کے بعد پھر میں نے پچھلے دنوں اس کی لاش اس حالت میں دیکھی تھی کہ سر غائب تھا۔ ہتھیلیاں اور پنچے کاٹ لئے گئے تھے۔“

”تت تو وہ اسی کی لاش تھی۔“ ڈی۔ آئی۔ جی نے حیرت سے کہا۔

”میرا تو یہی خیال ہے۔ بھٹی کی دریافت کے بعد فوراً ہی میں نے مکان سے لئے گئے

انگلیوں کے نشانات سے لڑکی کی انگلیوں کے نشانات کا موازنہ کرایا تھا۔ کچھ نشانات ان سے مل گئے تھے۔“

کچھ دیر خاموش رہ کر فریدی نے بھٹی کی دوبارہ دریافت سے لے کر حمید کے راٹھور کے بچے میں پھنسنے تک کی داستان سنائی اور ڈی۔ آئی۔ جی کی اجازت سے سگار سلگا کر بولا۔

”بھٹی کا نام آتے ہی راٹھور کا خیال آیا تھا۔ کیونکہ آنا قدرتی بات تھی۔ میں جانتا تھا کہ حمید کو اچانک اپنی کوشی میں دیکھ کر وہ کیا کرتے ہیں۔ لڑکی والے واقعے کے بعد سے وہ حضرت مستقل طور پر میری تاک میں رہتے تھے اور میں بھی ان کی طرف سے غافل نہیں رہا تھا اور اس رات تو خصوصیت سے توجہ دینی پڑی تھی۔“

”تو تم جانتے تھے کہ بھٹی کے روپ میں وہ راٹھور ہی تھا۔“ ڈی۔ آئی۔ جی نے پوچھا۔

”راٹھور یا اسی کا کارندہ۔“

”ہرگز نہیں!.....“ ڈی۔ آئی۔ جی مسکرایا۔ ”اگر تمہیں اس کے راٹھور ہونے کا یقین

نہ ہوتا تو اسے مار نہ ڈالتے۔“

”چلے بھی سمجھ لیجئے۔ بلکہ حقیقت بھی یہی ہے۔ میں نے سوچا اگر زندہ گرفتار کرتا ہوں تو ہو سکتا ہے کہ الٹی آنتیں گلے پڑ جائیں۔ پتہ نہیں اور کن کن بڑی شخصیتوں کو بلیک میل کرتا رہا ہو۔ ان پر رڈار کھ کر اپنا بچاؤ کر ہی لے۔ وزیر صنعت و تجارت کا حال آپ نے دیکھ ہی لیا۔“

”لیکن تمہیں کیسے معلوم ہوا کہ وہ وزیر صنعت کو بھی بلیک میل کر رہا ہے۔“

”حمید کو جب اس نے اپنی کونٹھ میں پکڑا تھا۔ تو اس سے ایک ایسی تحریر لی تھی جس کی بناء پر وہ مستقبل میں اسے بلیک میل کر سکتا۔ یہیں سے میرا یہ شبہ یقین تک پہنچا کہ بھٹی کے روپ میں اب راٹھور ہی اس بزنس کو چلا رہا ہے۔ آپ جانتے ہی ہیں کہ وہ ایک بڑا صنعت کار

بھی تھا اور لیڈر بھی۔ لہذا اس کی بلیک میلنگ سیاسی اور اقتصادی ہی نوعیت کی ہوتی ہوگی۔ بھٹی کی موت کے بعد صرف دو شکاروں کا اس سے پیچھا چھوٹ گیا تھا۔ سفیر برائے سوئٹزر لینڈ اور وزارت خارجہ کے سیکریٹری۔ چونکہ بقیہ دنیا کے لئے وہ مرچکا تھا اس لئے راٹھور بہ آسانی بھٹی کے روپ میں ان دونوں کے علاوہ اور سب کو دھوکا دیتا رہا۔ انہیں تو پھر چھیڑا نہیں گیا تھا بہر حال میں نے قیاس کیا کہ وزیر صنعت پر بھی اس نے جال ڈالنے کی کوشش کی ہوگی لائسنس اور پرمٹ کے چکر میں اندازہ غلط نہ نکلا۔ وہ حقیقتاً انہیں بلیک میل کر رہا تھا اور اتفاق سے انہیں دنوں نئی تجارتی پالیسی سے متعلق کچھ ایسے نکات ان سے معلوم کرنے کی کوشش کر رہا تھا جن کا منظر عام پر آنا ملک و قوم کے لئے سودمند نہ تھا۔ میں نے بڑی مشکل سے وزیر موصوف کو بولنے پر آمادہ کیا تھا۔ انہیں یقین دلایا تھا کہ اس واقعہ کو دوسرا رنگ دینے کی کوشش کی جائے گی۔ کچھ اس وجہ سے اور بھی میں اسے زندہ نہیں گرفتار کر سکا۔“

”لیکن وہ لڑکی کیوں قتل کی گئی اور لاش کی تشہیر کا کیا مطلب تھا۔“ ڈی۔ آئی۔ جی بولا۔

”اس کا صحیح جواب تو راٹھور ہی دے سکتا تھا۔ لیکن میرا قیاس ہے کہ کسی زمانے میں راٹھور بھی بھٹی کے شکاروں میں سے رہا ہو گا اور اس نے بھی یہی قیاس کیا ہو گا کہ وہ لڑکی بھی بھٹی کی ہمراز ہو سکتی ہے۔ لہذا بھٹی کی موت کے بعد وہ خود ہی بھٹی بن بیٹھا۔ صرف ان لوگوں کے سامنے بحیثیت بھٹی نہیں آیا جنہیں بھٹی کی موت کا علم تھا اور پھر غالباً اس نے خصوصیت سے اپنے مطلب کے شکاروں کو الگ کر کے بقیہ کو نظر انداز کر دیا تھا۔ اس کی بھی ایک مثال میرے سامنے آئی تھی۔ خیر اسے چھوڑیے۔ آپ لڑکی کے قتل اور لاش کی تشہیر کے بارے میں پوچھ رہے تھے۔ میرا خیال ہے کہ لڑکی کو بھی شبہ ہو گیا تھا کہ یہ بھٹی نہیں ہے اس لئے وہ ان ثبوتوں کو دبا بیٹھی ہوگی جو راٹھور سے متعلق تھے۔ اس لئے کہ بھٹی راٹھور ہی کے یہاں سے غائب ہوا تھا۔ لڑکی سے اس وقت سفیر صاحب نے یہی کہا تھا کہ وہ بے حد ضروری کام کے سلسلے میں فوری طور پر کسی دوسرے ملک کے لئے روانہ ہو گیا ہے پھر میں زبردستی اسے

اپنے ساتھ لے گیا تھا۔ ان وجوہات کی بناء پر اسے شبہ ہو گیا ہو گا کہ وہ کسی سازش سے دوچار ہے بہر حال راٹھور نے اسے اس وقت تک زندہ رکھا جب تک کہ اس کے قبضے سے وہ مواد نہیں نکال لیا جو خود اس کے خلاف تھا۔ رہی لاش کی تشہیر تو یہ اس کے کارکنوں کی حماقت کا نتیجہ بھی ہو سکتی ہے۔ انہوں نے سوچا ہو گا کہ اس طرح وہ بہ آسانی لاش سے پیچھا بھی چھڑالیں گے اور کسی کو کانوں کان خبر بھی نہ ہوگی۔ ہو سکتا ہے اسی خطا کی پاداش میں وہ شخص مارا گیا ہو جو اس کے شوہر کا رول ادا کرتا رہا تھا۔“

ڈی۔ آئی۔ جی کسی سوچ میں پڑ گیا۔ پھر ضابطے کی کارروائی کے متعلق گفتگو ہوتی رہی۔ راٹھور کا وہ عجیب و غریب پستول بھی زیر بحث آیا۔

”میں نے تو ایسے پستول صرف فلموں میں دیکھے ہیں۔“ حمید بڑبڑایا۔ ”غالباً مرج کے باشندے ایسے ہی پستولوں سے اپنا کھانا پکاتے ہیں۔“

”اسی پستول کی بناء پر مجھے کہنے دیجئے کہ راٹھور زیر ولینڈ کا جاسوس بھی تھا۔“ فریدی نے طویل سانس لے کر کہا۔ ”ڈی۔ آئی۔ جی۔ پی بیراگی کے یہاں سے ایسے کچھ کاغذات بھی ملے ہیں۔“

ڈی۔ آئی۔ جی حیرت سے منہ کھولے اُسے دیکھ رہا تھا۔ جلدی سے بولا۔ ”ہاں کہو خاموش کیوں ہو گئے۔“

”فی الحال کچھ نہیں کہہ سکتا۔ بارہ بجے تک آپ کو پوری رپورٹ مل جائے گی۔“

مگر واپس جاتے ہوئے حمید نے ایک ٹھنڈی سانس لی اور بولا۔ ”آخر مجھے اس طرح وزیر صاحب کی کوٹھی میں طلب کرنے کا کیا مطلب تھا۔ میں تو سمجھا تھا شاید چوروں کی طرح کوٹھی میں گھسنا پڑے گا۔“

”راٹھور کے آدمی ہر وقت میری نگرانی کرتے تھے۔ ہماری کوٹھی کے گرد اس کے گروں کا جال پھیلا ہوا تھا۔ اگر اسے اس کی اطلاع ہو جاتی کہ میں کسی طرح بھی وزیر صاحب کی کوٹھی میں داخل ہوا ہوں تو وہ ہر گز وہاں نہ آتا۔ پہلی بار جب وزیر صاحب سے ملا تھا تب

بھی نگرانی کرنے والوں کو دھوکا دینا پڑا تھا۔ بہر حال مجھے یقین تھا کہ تم کو بھی میں گھنے کا راستہ تلاش کرتے ہوئے عمارت کی پشت پر ضرور آؤ گے۔“

”اور وہ لڑکی.....!“ حید نے پھر ٹھنڈی سانس لی۔

”غالباً تمہارا اشارہ جولی وکٹر کی طرف ہے۔ اُس نے تم سے جتنی بھی باتیں کی تھیں سب کو اس..... دراصل اس سے بھی مجھے بڑی مدد ملی ہے جب پہلے پہل ہم اس مکان کے سامنے مالک مکان سے گفتگو کر رہے تھے وہ ہم تک پہنچی تھی اور ہمیں اچھی طرح پہچانتی بھی تھی۔ انجان اس لئے بنی تھی کہ بھٹی کی نشاندہی کرنا چاہتی تھی۔ وزارت خارجہ کی گاڑی کا تذکرہ سب سے پہلے اسی نے کیا تھا۔ لیکن بھٹی کا نام بتانے سے گریز کرتی رہی تھی۔“

”اوہ تو کیا وہ اسے ایک بلیک میلر ہی کی حیثیت سے جانتی تھی۔“

”ہاں..... کیونکہ ایک سال پہلے تک وہ اس کے باپ سے بھی سرہامی وصول کرتا رہا تھا۔ اُس کے کسی راز کو راز رکھنے کے صلے میں..... وہ اپنے شکاروں سے اسی طرح سرہامی رقوم وصول کرتا تھا۔ اس کا باپ اس سے بے حد خائف رہتا تھا۔ بہر حال وہ سامنے والے مکان میں اسے اکثر دیکھتی لیکن اسے حیرت ہوتی کہ آخر وہ حسب سابق ان کی طرف رخ کیوں نہیں کرتا۔ اس نے اس کا تذکرہ اپنے باپ سے بھی کیا تھا لیکن وہ خوفزدہ ہو کر بولا تھا۔“

”مت دیکھو اس کی طرف..... بھول جاؤ اُسے..... خدا کرے وہ مجھے بھی بھول گیا ہو۔ اس کے پاس جو مواد میرے خلاف ہے خدا کرے ضائع ہو گیا ہو۔ ضرور ایسا ہی ہے تبھی وہ یہاں نہیں آتا۔ ظاہر ہے اصل بھٹی تو مرچکا تھا اور رائٹھور نے بحیثیت بھٹی صرف انہیں لوگوں سے سروکار رکھا تھا جو اس کیلئے بہت اہم تھے۔ یعنی بھٹی کی طرح وہ رقومات نہیں وصول کرتا تھا بلکہ ان سے اپنے مفاد میں کام لیتا تھا۔ مثال کے طور پر وزیر صنعت کا معاملہ لے لو۔“

”آپ نے جولی سے یہ سب باتیں کب معلوم کیں۔“

”گیسپر والے معاملے کے بعد..... گیسپر کو کسی نامعلوم آدمی نے تمہارے متعلق

فون پر نہیں بتایا تھا بلکہ یہ ان دونوں کی ملی بھگت تھی۔ جولی ہی نے گیسپر کو بھیجا تھا اور پھر خود

ی سچ بچاؤ کرانے چلی آئی تھی۔ مقصد یہ تھا کہ ہم لوگ اس مکان کے لوگوں کے خلاف اپنی مہم پہلے سے بھی تیز کر دیں حالانکہ اس کا یہ فعل قطعی احمقانہ تھا۔“

حمید جس کی پلکیں نیند سے بوجھل ہو رہی تھیں جھومتا ہوا بولا۔ ”تو پھر اس کا یہ مطلب ہوا کہ وہ گیسپر سے محبت کرتی ہے۔“

”ہوں.....!“ فریدی غرایا۔ ”تم اسی مسئلے پر اپنی رپورٹ لکھ ڈالو۔ ماہنامہ دلدلار میں چھپوا

دوں گا۔“

”اُوہ..... معاف کیجئے گا۔“ حمید چونک کر بولا۔ ”شاید میں اونگھ رہا تھا۔ ہمیں بھلا محبت

وجہ سے کیا سروکار..... ہم تو صرف اس لئے پیدا ہوئے تھے کہ شہر کی سڑکوں پر رات

رات بھر کھیاں مارتے پھریں۔ لیکن وہ زیر ولینڈ والا پستول؟“

”راٹھور کی موت نے بڑی مشکلات میں مبتلا کر دیا ہے لیکن اس کے علاوہ اور کوئی چارہ

بھی نہ تھا۔ میں نے وزیر صنعت سے وعدہ کر لیا تھا کہ بلیک میلنگ کی کہانی منظر عام پر نہ آنے

پائے گی۔ راٹھور کی زندگی میں یہ ناممکن ہو جاتا۔ اب صبح کے اخبارات وزیر صنعت کے خلاف

ہلاکت خیز سازش کی خبر سنائیں گے اور مجھے اس سازش کی اطلاع پہلے ہی مل گئی تھی۔ لہذا

میری بروقت مداخلت نے اُن کی جان بچالی۔ آئندہ سال تک سرکاری کاغذات میں بھنی بھی

مر جائے گا۔“

”جولی وکٹر.....“ حمید بصد سوز و گداز گنگنایا۔

”اُسے بھول جاؤ..... وہ لڑکی کریک ہے۔“

”مجھے آج تک کوئی ایسی لڑکی نہیں ملی جو کریک نہ رہی ہو۔“ حمید نے جمائی لے کر کہا

اور پھر اونگھنے لگا۔

ختم شد